

غوره نثرونه

گل پاچا الفت

www.samsoor.com

سرليک

خه د پاسه شل کاله کېږي چه زه د خه ليکلو او فکر کولو په رنځ اخته يم. همدغه شغل زه له خپلو او پرديو نه بېل کړم او په گونبه ځای کېنې پې له خلقونه لرې کېنېنولم ډيرې شپې بې راباندې په ويښه تېرې کړې او ډيرې ورځې پې له دوستانو او ملگرونه بېل وساتلم. په دغه موده کېنې ماله خپلو بچيو او دکاله خلقو سره ډېر لږ وځنډل او هرچاته بې مينې غوندې ښکاره شوم، کله له سبانه تر ماښامه ځای په ځای کېنېناستم چه د خه ليکلو په فکر کېنې رانه مونځونه هم قضا شوه مگر هېڅ مې ونشو ليکلی. کله به نيمه شپه لکه سودائې له خوبه راپاڅېدم او د اسمان ستورو ته به مې حيران حيران کتل. يو وخت به مې څو کرښې وليکلې بيا به مې هغه څيرې کړې. بل وخت به مې خپل څيرې کاغذونه راغونډ کړه او يوه کلمه به مې له بلې سره نښلوله. ډېر ځله راته خپل فکر او خيال ډېر ښه ښکاره شوی او کله کله مې خپلو ليکنو ته په ډېر حقارت کتلی دی اوله ځانه مې زړه تور شويدي.

ډيرې ورځې دکوراوکلي له خلقونه پټ شوی يم او چېرته لرې د غره په لمن کېنې په کومه هديره کېنې ناست يم يامې د سيند په غاړه يوازې ورځ تېره کړې او يوازې توب مې ډېر لوی نعمت گڼلی دی. په دغسې مختلفو احوالو کېنې مې کله شعر او کله نثر ليکلی چه زما روحي او فکري اغېزې پکېنې څرگندې دي.

د دې کتاب پاڼې زما د ډېرې مودې د خاطر اتو يوه برخه ده چه زما په نظر کېنې ادبي قيمت لري او زه پې خپل غوره نثرونه گڼم. زما په مقالو کېنې ځينې نورې مقالې هم شته چه دلته پې چاپول مناسب و مگر اوس اوس ته رانغلي او دا انتخاب نيمگړی غوندې شو.

داپاڼې چه تاسې لولئ په ليکلو کېنې پې ډېر زيار ايستل شوی چه لوستونکو ته پوره نه معلومېږي. لکه چه يو کور څو څله جوړ او وران شي دا مضامين هم څو څله يوراز او بل راز شويدي چه د ترکيب او تاليف په لحاظ پې مختلف صورتونه پيدا کړي او کيدی شي چه ځينې به پې له اوسنی حاله ښه هم و. د ليکلو فن ډېرې جگر خونۍ لري او ډېر ځله داسې کېږي چه يو ليکوال يوه شپه په ويښه سبا کړي او يوه جمله پيدا کړي يا يوه ليکه هم ونشي ليکلی.

د يوه خيال يا فکر پيدا کول او بيا پې په ښه ډول بيانول هغه گران کار دی چه نورو ته پې گرانوالی او دروندوالی نه معلومېږي. په همدغه سبب يوه شاعر يا ليکوال ته نه ښائي چه د خپلو آثارو قيمت له چانه وغواړي يا ورته څه قيمت وټاکي.

زه هم په دغه ټکی پوه شوی يم اوله هېچانه پرې هېڅ نه غواړم.

ډېره بڼه ده چه اوس د پخوا په شان نه يم او خپلو افكارو ته په هغه قيمت نه يم قايل لكه چه پخوا وم .
يو وخت ما په ځان ډېره بڼه عقیده درلوده او خپل فكر مې ډېر مبارک گانه هغه وخت به چه ما هر څه
وليكل هغه به راته په يقين سره ډېر بڼه بنسكار بده او ډېره بنسكال به مې پكښې ليدله مگر اوس هغه د
يقين سرمايه په شك بدله شوه او پخپل فكر او نظر راته بد گماني پېدا شوه.
زه به اوس ډېر خوښ يم كه دا پانې لكه د تمباكو پانې د چا د فكر صحت ته زيان ونه رسوي او څه زهر
پكښې گډ نه وي.

هر څه چه وي او هر څنگه چه وي مگر له ماسره بده اراده نه ده موجوده او په بد نيت دغه كار نه كوم .دا
فكر ونه بڼه وي او كه بد مگر د بيان او اظهار طرز يې بد نه دی او د بڼه نثر بنسكښې پكښې شته كه نور
څه نه وي نو د عبارت په لحاظ دا كتاب د يوه ادبي متن په حيث يوه ساده انشاء بللی شو چه له نوو
ليكوالو او پښتو لوستونكو سره كومك كوي.

په دغه وخت كښې د غسې كتابونو ته ضرورت موجود دی او دغه ضرورت ماته هغه وخت پوره
خرگند شو چه زه د حقوقو په پوهنځي او د ادبياتو په پوهنځي كښې د پښتو استاذ شوم او دا دوه كاله
د پښتو درس راپه غاړه شو

پدې انشاء كښې كه زه يو څه بنسكليتوب وينم هغه سادگي او آساني ده چه په لفظ او معنی كښې يې
ډېر لحاظ ساتل شوی دی. او دا آسانی په ډېرو مشكالتو الس ته راغله.
پدې انشاء كښې كه د فكر او معنی څه بنایست شته هغه په سادگي كښې پت دی او څه ابغ نېغ حسن
پكښې څوك نشي لیدی.

كه دا نثر رواج و مومي او ځينې نوي ليكوال دغه سبك غوره كاندي مابه د خپل زيار او زحمت
ډېر بڼه اجر موندلی وي او خوښ به يم چه د پښتو نثر ته مې يو څه خدمت وكړی شو.

گل پاچا الفت د پښتو ټولني رئيس

د پردې خبرې

ترڅو، چې د نسحو مخونه پټ وي خبرې به هم په پرده کې وي، ځکه چې په پښتو کې خبره هم موثله ده. یوازې خبره لاسه، چې ژبه، وینا، معنی، خطابه، مقاله هم د تانیث علامې لري.

هغه وپنا، چې ابتکار په کې وي د ادب پردې ته لاډېر ضرورت لري.

تاسې زما خبرو ته لږ غوندې باریک شی!

د ادب او سیاست خبره ډېره باریکه ده.

زه په ډېره نری او باریکه لار لارم، خدای دې وکړي، چې ډېر باریک بین خلک پر دغه لار راشي او په ځیر ځیر وگوري.

ما او بنان نه دي بارکړي، زما قافله دمچيو ده، چې د گلونو له پانونه په هوا څه راوړي او غسل جوړوي. له دې قافلې سره د سبا وړمو خوشبويي بار کړې ده، چې څوک یې په سترگو نه ویني، مگر حساس دماغونه یې احساس کولی شي.

هو! زما کار له احساس سره دی، زما خریدار باید ډېر حساس وي یا ډېر حساس شي.

لاروی

مونږ د خپلو کورونو له څنگه په دېره کې ناست وو.
له پاسه یو لاروی راغی د ونې ډډ ته یې ډډه ولگوله.
له ملانه یې ډوډی پرانیستله او له څه شي سره یې په خوند خوند خوړله مونږ وږي تږي وو، هغه ځان مور
کړ او یخې اوبه یې وڅښلې.
مونږ روژه وو. هغه بوزه و، ځکه چې په مسافرو باندې روژې نشته.
لاروي وویل: ماته دخوړلو اجازه شته او تاسو ته نشته.
ماته خدای خواږه او اوبه رواکړي دي، په رمز او معنی پوهېدل په کار دي.
د خدای کارونه بې حکمته نه دي، تاسې د دغه عملي تعلیم په اصلي معنی 'بڼه فکر وکړئ!
تاسې ولې وږي یاست او زه موریم؟
زه په کار او مقصد پسې روان یم او تاسې ځای پر ځای پراته یاست.
ستاسو حرکت لنډ دی، ځکه یې وږي کړئ!
تاسې د خدای قانون منلی دی، مگر پوه شوي پرې نه یاست.
زه راوگرځېدم، چې تاسې په دغه راز پوه کړم او له لوږي نجات ومومئ، پاڅیرئ روان شئ او لرې ځای
په نظر کې ونیسئ!
لوږه او تنده په توقف او سکون کې ده به حرکت کې نشته.

ژوند

د یوې چینې اوبه دي، څوك يې د زرو په جام کې څښي، څوك يې د خاورو په کنډولي کې.
هغه، چې نه دا لري نه هغه، په لپه کې يې را اخلي.
په اوبو کې هېڅ فرق نشته، فرق په لوبو کې دی.
د شاه او گدا فرق په لوبو کې پري.

د اوبو په خوند هغه څوك پوهېږي، چې ډېر تېری وي.
هغه لاروی، چې له بيديا نه ستړی ستومانه راځي او تنده يې ډېره زیاته ده، دا اوبه ډېر خوند ورکوي.
هغه دهقان، چې په سره غرمه کې یوې کوي او خولې پرې راماتي دي دا اوبه د هغه دپاره ډېر لوی نعمت دی.

یو شپون، چې له غره نه تېری را کوزېږي او په چینې باندې خوله ږدي د اوبو په خوند ډېر ښه پوهېږي.
یوبل سړی چې یخ سیوري ته په ارامه چوکۍ ناست دی، ښایسته صراحي يې له څنگه ایښي ده او په
ښوگيلا سونو کې اوبه څښي له اوبونه هغه خوند نشي اخیستلی.
هو! ده دلارویو او شپنو تنده نه ده لیدلې.

په سره او ټکنده غرمه کې يې لو نه دی کړی، ځکه هغه تلوسسه په ده کې نشي پیدا کېدای.
چا، چې لوږه او تنده نه ده لیدلې، هغه د خوړو او اوبو پوره خوند هم نه دی لیدلی او د ژوند په کیف نه
دی پوه شوی.

نوی نسل

له زمکې نه بخار پورته شو.

له بخار نه ورپخ پیدا شوه.

له ورپخې نه باران وورپده.

له بارانه د پسرلي گلونه پیدا شول.

د گلونو نه خوشبویي پیدا شوه.

وگورئ! مور او لور یا پلار او زوی څومره فرق لري؟

هغه تفاوت، چې د باران او گلونو یا د زمکې او بوټو ترمنځ وینئ د یوه او بل نسل تفاوت هم دومره دی.

که اولادونه میندو غوندې وای، نو له غرونو څخه به لعلونه نه پیدا کېده، له دریاونو څخه به مرغلرې نه

راوتلې، له ابشار نه به برېښنا نه راتله، درندو اولادونه به رانده وو، له کنيو نه به کانه زېږېدل.

اوس پوه شوی! چې نوی نسل او زور نسل یو رنگه نه وي.

که څوک خپل زوی ته زړه بوږی به نکاح اخلي یا خپله پېغله لور اتیا کلن بوږا ته ورکوي ښه نه کوي.

زړه تربیه او نوی نسل همدغسې وگنئ.

لوی او وړوکی

په شفتالو کې زړی دی په زړي کې ونه ولاړه ده.
د غنمو په وړو کې دانه شته، په دانو کې همدغسې وړي شته.
په چرگه کې هگی ده په هگی کې چرگه ده.
دغه یوه دانه پندانه، چې گوري تېل او پلته دواړه لري او په حقیقت کې بله ډیوه ده، مگرستا سترگې
دغه ریا نه ویني.
ته خبر نه یې، چې په یوه دانه او په یو شاخکي کې عالمونه پراته دي.
ته پخپله هم دغنم په دانه کې وږه وې بیا دې په یوه شاخکي او بو کې لامبو وهله نن په لویه بېړۍ کې
ناست یې او په لویو دریاونو کې گرځې.
خه شی، چې ته وړوکی گڼې هغه هم لوی دی یا هغه خه، چې تا ته لوی بنکاري هغه هم کوچنی او وړوکی
دی.
ته ونه لویه گڼې هغه په یوه زړي کې ده.
تا ته زړی وړوکی معلومېږي په هغه کې غټه ونه خای شوې ده.
دغه غټه هندوانه، چې گوري کال ته نه پاتې کېږي او عمر یې ډېر لنډ دی، دغه د هندوانې کوچنی زړی تا
ته هر کال تازه هندوانې درکوي.
د زړي قیمت له هندوانې نه لږ نه دی.
که زړی وړک شو هندوانه ورکېږي.
نوراشه هېڅ شی وړوکی او کوچنی مه گڼه، ځکه چې دلته غټ او کوچنی لوی او وړوکی نشته، ټول
برابر دي یوازې خدای لوی دی او بس.
د نن ورځې دیموکراسي له همدغسې ژوند کتنې څخه پیدا شوې او د ډېر دقت نتیجه ده.

د شاعر تحفه

زه چې ورغلم هغه په کوټنی کې ناست و، سر یې په گربوانه کې ښکته کړی و، فکري عبادت یې کاوه.
کله چې هغه سر راپورته کړ او پر ما یې نظر ولوېده، ما خپله تحفه یو د پړانگ پوستکی او یو غزنیچی
پوستین د هغه په مخ کې کېښوده.
هغه وویل: دا یو د ظالم پوتکی دی، ځکه له پښو لاندې لوېږي، دا بل د ضعیفانو له پوستکو نه جوړ دی
او پر غاړې پورې تعلق نیسي.
د شاعر تحفه باید همدغسې وي او همدغه معنی ولري.
دی باید دا دوه منظري همدغه راز وښيي او خلك په دغه رمز ښه پوه کړي.
په دغو خبرو زه له خوبه راوینښ شوم او په خوب کې د خپل خوب په تعبیر پوهیدلی وم.

خدمتگار

هلته یو ږوند بې لارې روان و، هغه پر سمه لاره برابر کړ، مگر ږوند پوه نشو چې زما رهبر څوک
دي.
یو بل په خواږه خوب وېده و، په خوا کې یې یوه منگري سر را اوچت کړ، هغه په بیرې وواژه او
ویده هماغسې ناخبره پاتې شو.
د شپې په مسجد کې ناروغه مسافر زگېروي کول، هغه یې په خدمت کې شپه سبا کړه، مسافر
سباوون خواته مړ شو او خپل زړه سواندی خدمتگار یې ونه پېژانده، هغه پر لاره روان و، یو ماشوم
ته یې یو موټی میوه ورکړه، مگر یوه هم ونه پېژانده، چې دی څوک دی.
له دې لویې لارې نه هغه ډېر اغزي او کاني لري کړه، مگر څوک چې سبا ته پر دې لاره راځي د هغه
له خدمت څخه نه خبرېږي او هغه نه پېژني.
په رښتیا، چې مونږ خپل خدمتگاران نه پېژنو او باداران ډېر ښه پېژنو.

عقل

ډېر لږ خلك دي، چې كله كله يو نيم كار د عقل په خوښه كوي. نور ټول كارونه د مينې او محبت دپاره، د حسد او عناد دپاره، د حرس او هوس دپاره وي يا د كوم زورور په امر او د نادانۍ په فرمان اجرا كېږي. سره له دې چې د عقل برخه په ژوندانه كې ډېره لږه ده بيا هم هر څوك د عقل ستاينه كوي او د عقل دښمن هم عقل ښه گڼي او بې عقلي نه خوښوي. ښايې، چې عقل په همدغه سبب د هر چا خوښ وي، چې د چا په كار كې كارنه لري او د زورور و خوي په كې نشته.

عقل زمونږ تابع دی او زمونږ زړه ته گوري هغسې مشوره راكوي، ځكه يې ستا يو او صفت يې كوو. كه عقل پر مونږ باندې حاكم وای او اقتدار يې درلودای مونږ به ترينه ډېر سرتېكاوه او بد به مو گانه، ځكه چې تر اوسه مونږ له يوه حاكم نه هم زړه كې ډېر خوښ نه يو او ډېر ښه حاكم هم ډېر خلك له ځانه خوا بدي كړي دي.

په رښتيا، چې عقل غوندې بې ضرره شي نشته. عقل هر كله زمونږ خير او گټه رابښي او عقل د همدغه شي نوم دی. كه مونږ د عقل يوه خبره هم ونه منو بيا هم عقل رانه نه ځي او بد راسره نه كوي كه مونږ په ناكاره كار پسې په بده لاره روان شو عقل راسره ملگري دی او څومره، چې كېدای شي له خطر نه مو ساتي.

ډېرې غلاگانې د عقل په مرسته كېږي، كه څه هم غلا ته په ښه نظر نه گوري او غلا يې نه ده خوښه. هغه شيطاني چلونه، چې انسان كشف كړي دي او شيطان هم ورته حيران دی د سادگانو او احمقانو كارنه دی.

فريب او ټگي سره له دې، چې سم او صحيح عقل ورته بد گوري بيا هم د هونښياري بد عمله اولاد دی او د بدسپري له عقل څخه دغه راز بد اولاد پيدا كېږي، همدغسې عقل يوه غله ته هم د تېښتې لاره ښيي هم يې د ماږه كاله ته بيايي او كه حاكم ونيوه د ځان د خلاصولو چلونه هم ورښيي. كه سپري هر څومره گنهكار و عقل ورته د نجات لاره لټوي او له همدردۍ نه يې لاس نه اخلي. په رښتيا، چې دومره مهربانه ملگري بل نشته.

هغه وخت، چې څوك عقل له ځانه شپري او په عقل هجوم وړ وړي باده او پيالاه دی په لاس كې وركوي او دمخه ورته لايو داسې ځای پيدا كاندې، چې ډېر رسوا نشي او محتسب يې گربوان ته لاس وانچوي. د عقل خوی او خصلت په هيچا كې نشته په زړه كې حسد او عناد نلري، لكه ماشوم مرور كېږي، نه ظلم او نه يې ناروا خوښه ده، مگر له ظالم سره دښمني هم نه كوي، فسق او فجور ورته بد معلومېږي، خود

ذاهد په شان له فاسق او فاجر نه نه تنبتي، هر چا ته د خپرخواه په نظرگوري او د انسان په مجبوريت ډېر بڼه خبر دی.

عقل په دې خبره ډېر زور اچولی دی، چې انسان پخپلو کړو کې پوره ازادي او اختيار نلري او د مجبوريت جنبه يې ډېره غالبه ده.

هو! عقل دا غواړي، چې د انسان له ضعف او ناتوانۍ نه يو داسې قوي دليل جوړ کړي، چې د هغه بل جهان له ملامتۍ نه يې هم خلاص کاندې.

عقل په دې پوهېږي، چې انسان د خپلو غرايزو او احساساتو تابع دی او منطق هر کله د خپلو اغراضو دپاره استعمالوي.

د انسان له منطقي تعريف څخه هم دا معلومېږي، چې دی اول حيوان او بيا عاقل دی، يعنې د ده نطق او عقل د حيوانيت تابع دی او حيواني غرايز پکې د اوليت حق لري.

دا يو منلی حقيقت دی، چې عقل زمونږ تابع دی، مونږ د عقل تابع نه يو.

عقل زمونږ دپاره پيدا شوی دی مونږ د عقل د پاره نه يو پيدا.

که مونږ په عقل باندي د ليونو او ماشومانو کار کوو، کوي يې او زمونږ له امر نه غاړه نه غروي.

که زه او ته دوستان يو زما او ستا عقل هم دوستي کوي.

که مونږ غليمان شو زمونږ عقلونه يو له بل سره د بنمني کوي او په جگړه اخته کېږي.

بڼه عقل هماغه دی، چې د مينې او محبت په غېږ کې وده وکړي او د بنو عواطفو او احساساتو په لمن

کې وروزل شي.

عقل د اخلاقو تابع دی، که اخلاق بڼه و عقل بڼه کېږي که اخلاق بد و عقل په بده لار روانېږي او بده لاره

بڼي.

پوهه او هونبنياري

زه چې وړوکی وم، اگر چې اوس هم لوی نه يم له هر چانه به مې اورېدل:
فلانی بې عقله دی، په څه نه پوهېږي، د عقل په پوله هم نه دی تېر شوی او د دوه خړو اوربشې نشي بیلولی، مگر یو یو به چیرته داسې هم پیدا کېده، چې خلکو به ورته پوه او هونبنيار ویلې. زه همدغه وخت په دې خبره پوه شوم، چې پوهان او هونبنياران په دنیا کې ډېر لږ دي او ناپوهان ډېر زیات دي. کله چې زه په سبق کنبناستم ماته یې وویل:

سبق ووايه، چې پوه او هونبنيار سړی درنه جوړشي.
دا خبره په ما باندې ښه ولگیده او پوه شوم، چې پوهه او هونبنياري مې خوښه ده، هغه وخت زه هونبنيار نه وم، مگر هونبنياري مې ښه گڼله او ناپوهي راته بده ښکارېده، نه پوهېږم چې دغه تمیز ما له کومه کړی او یو بې عقل څنگه پوهېدی شي، چې عقل ښه دی او بې عقلي ښه نه ده، خو اوس پوه شوم چې ماشومانو ته که څوک هر څه هر رنگه وښيي هماغسې یې گڼي او له ځانه څه فکر نشي کولی.

ماشومان لا پرېږده، چې د ږېرو خاوندان هم دغه شان دي او لوی سړي د یو او بل په خبرو تېروزي.
ما هغه وخت د ملا صاحب سوکانو ته د همدې دپاره سر ونيوه، چې پوه او هونبنيار شم.
هو! د پوهې او هونبنياري ځای سر او د ماغ و، مگر پوهه د ملا صاحب په لاس کې وه او له هر چا سره نه وه.
ما ته هونبنياري، ځکه ښه ښکارېده، چې ډېره لږه وه او له لږو خلکو سره وه، هر څه چې لږ وي قیمت یې ډېر وي او خلک یې ارمان کوي، هر څوک هغه څه غواړي، چې نه یې لري.
که زه پوه او هونبنيار وای په پوهې او هونبنياري پسې به نه گرځېدم.
ډېر خلک ډېرو شيانو ته د ناپوهۍ په سبب هڅه کوي او ډېر کارونه له ناپوهۍ ولاړېږي، زه هم نه پوهېدم چې پوهه مې غوښتله.

هرڅه، چې وو او هر څنگه چې وو ما به لیک او لوست کې دانایي لټوله او سبق مې وایه، چې یوه ورځ مې د رحمان بابا په کتاب کې ولوستل:

دا دنیا په احمقانو ده ودانه دانانه کاپه دنیا باندي غرض مگر، چې شاوخوا مې ښه وکتل په رښتیا، چې د کلي خان به ټوله ورځ په ډېره کې یخ سیوري ته پروت و او هېڅ به یې نه کول دهقانانو او مزدورانو به سره غرمه کې یوې، لونه او غوبلونه کول، زحمت او خواري به د دوی وه گټه، به د خان کورته راتله.

زه دغه وخت د عقل او هونبنياري په کرامت او برکت نور هم پوه شوم او باور مې راغی، چې زموږ په کلي کې یوازې خان صاحب هونبنيار دی، چې هېڅ نه کوي او نور ټول بې عقله او ناپوهه دي، چې د دنیا کارونه کوي. د ده د پوهې او هونبنياري یو بل دلیل هم له ما سره وهغه دا، چې دی به په ژمي پیتاوي ته

کښېناسته او په اوږي کې یخ سیوري ته، هغه نوره به په سره اوږي کې سره لمر ته ولاړ وو او کار به یې کاوه ما به په جومات کې په زوره زوره ویل:

دا دنیا په احمقانو ده ودانه دانانه کاپه دنیا باندې غرض خو هغوی په دې خبره نه پوهېدل او زما چیغې عبث وې.

دېره موده وروسته زه له کلي کوره راووتم ښار ته راغلم په دفتر کې مرزا شوم د مرزایانو له څنگه کښېناستم، په چپراسیانو به مې حکمونه کول او په هر کار پسې به مې لېږل.

دلته هم هماغه قانون جاري و او د رحمان بابا خبره راته د کاني کرښه ښکاره شوه، چپراسیان به ټوله ورځ په سره ژمي او په واورو کې دېره په دېره گرزېدل، مکتوبونه به یې رسول مونږ به په توده کوټه کې ناست وو مکتوبونه به مولیکل.

زمونږ مدیر صاحب به نور څه نه کول یوازې دسخط به یې کاوه، یعنی زمونږ کار به د ده په نامه ختمېده. که د دسخط په ځای مهر لگول رواج وای دا کار به هم کاتبانو کړی و، مگر نه پوهېږم چې مدیران ولې مهر ونه نه جوړوي؟ که یو کاتب خپل کار د مدیر په نامه ختم کړي او دی پخپله د هغه مهر د مکتوب په اخر کې ولگوي دا کار اخلاقاً ښه دی، ځکه چې د ایثار او فداکاری معنی لري، که څوک پردی کار پخپل نامه ختموي ښه نه معلومېږي له چپراسیانو نه زمونږ کار لږ او اسانه و او له مونږ د مدیر صاحب کار سپک و. رئیس صاحب، چې عاقل عالم و هغه پخپل کار نه کاوه او کله کله به د یوه ساعت له مخې ریاست ته راغی ځینې خو به یې خپل مبارک نوم هم په کوم مکتوب یا حاضری په کتاب کې نه لیکه، چې د کار کمې د ده په نامه پرې نوزي او هوښیاری ته یې زیان ونه رسېږي.

زمونږ مکتوبونه ځینې داسې وو، چې چپراسي ته به مو ورکول، چې په مدیر یې امضا کړي، ځینې به مونږ پخپله رئیس صاحب ته د امضاء دپاره وړل.

د رئیس صاحب حضور ته چپراسي مکتوبونه نشو وړلی، چې د ادب تقاضا دا نه وه، چې یو خوار چپراسي په خواره جامه کې د یوه لوی سړي په حضور کې ودرېږي که څه هم د خدای حضور ته په لمانځه درېږي.

هو! د دربار په ادبو هر څوک نه پوهېږي او درباري پوهه له هر چا سره نشته، هلته موقع شناسي له هر کار نه زیات قیمت لري او د نزاکت مراعات دېره په کار دی. په رمز او اشاره پوهېدل، مزاج پېژندل، د بل په خوبه خبرې کول، د بل په نظر هر څه لیدل، دېر لیاقت او مهارت غواړي هر څوک نشي کولی، چې له ځانه به هېڅ فکر او هېڅ عقیده نلري، مگر د بل هر فکر او هره نظریه به د ارسطو په منطق ثابتوي.

پخپلو اوږو باندې هر څوک د بل پټی وړلی شي، مگر له زړه نه د نورو یابو جوړول اسانه کار نه دي. تاسې درباریانو ته په عادي نظر مه گورئ، دومره باریک بین خلک بل چیرته نشته، د دوی دېر لږ کار د پوهې او هوښیاری له برکته د نورو له دېره درنو کارونو نه دروند خپښي. د دوی مثقال او د نورو خروار

برابر نه دي. که د نورو د فعالیت دوږې او گردونه اسمان ته ورسېږي او دوی محض د چا د بوتونو گرد پاک کړي، د دوی د کار قیمت زیات دی او له هغوی نه یې محتوا ډبله ده.

دوی په جنگونو او جگړو کې د سربازی میدان ته نه حاضرېږي. په فابریکو او کارخانو کې کارونه نه کوي، لوږې ژورې نه اروي، معدنونه نه سوري کوي، مگر گټه یې له نورو نه زیاته ده او په لوږ مقام کې ځای لري.

د دوی کار دومره باریک دی، چې هر چا ته نه معلومیږي، مگر لیاقت یې معلوم دی او په هونبیاړی کې یې څه شک او شبهه نشته. څومره، چې پوهه او هونبیاړی زیاتېږي هغومره فعالیت او د کار ستومانی کمېږي. نه گورئ چې ماشومان له لویو او درنو خلکو څخه ډېر حرکت کوي دا باشي ولاړ دی او مزدوران تېږې چلوي.

مشران له ځایه نه بنوري او کشران په مخکې منډې وهي که لري نه گورئ د خپل لاس ساعت ته وگورئ ثابته گرد، چې وړوکی دی څومره ژر گرځي دقیقه گرد، چې لوی دی ورو روان دی. کوچني موټر ډېر گړندي ځي او لویه لاری هغسې نشي تللی.

اوس پوه شوی، چې لویوالی او دروندوالی همدارنگه عقل او پوهه فعالیت کوي او منډې رامنډې د بې عقلو کار دی.

هونبیاړان کار نه کوي، فکر کوي او چرت وهي ناپوهان جبل وهي او غرونه سوري کوي. یو مرزا هېڅکله په خپل کار کې د یوه جوالي غوندې نه دی سترې شوی (عقل نیست جان در عذاب) همدغه معنی لري او رحمان بابا د همدې له امله وايي، چې دنیا په احمقانو ودانه ده او دانا د دنیا په کار څه غرض نلري.

تاسې له هونبیاړانو او پوهانو ډېر کار مه غواړئ، دوی پرېږدئ چې فکر وکړي او بې کاره بې زیاره گټه خپل کاله ته راوړي.

هونبیاړي او پوهه همدغه ده، چې کار یې لږ او گټه یې ډېره وي یا په بل عبارت هېڅ نه کوي او هر څه د ده وي، د نورو له زیار او کار څخه گټه اخیستل، بل غولول او ځانته گټه اړول پوهه او هونبیاړي ده. دا د پوهې او هونبیاړی برکت دی، چې ډېر لږ خلک، یعنی هغه چې د نن ورځې په اصطلاح به اقلیت کې دي او لږه کي ورته ویل کېږي د ډېرو خلکو له ستړیا او ستومانی نه ډېره زیاته استفاده کوي. که تاسې د هر وطن د ناز او نعمت خاوندان او شتمن وگورئ، دوی ډېر لږ دي، مگر ډېر زیات خلک د دوی د گټې دپاره استعمالیږي. معنی دا، چې د دوی سمسور بن د نورو په خولو وده کوي او د دوی راحت د نورو د زحمت نتیجه ده.

دا ده هغه پوهه او هونبیاړي، چې ما په لیک او لوست کې لټوله او زه یې له کاره وایستم. هو! پوهه او هونبیاړي سپی له کاره باسي، د کار خلک نور دي، پوهان او هونبیاړان ځان ته خیر رسوي او خپل خیر لټوي.

دهمدې لامله وایي چې د جنت اکثره خلک ساده گان دي او دنیا هم به ساده گانو او احمقانو ودانه ده.

احمق څوک دی؟

هغه چې د دنیا په سود او زیان نه پوهېږي او د گټې په ځای تاوان کوي، خلک ورته احمق، بې عقل او ساده وایي.

دا درې نومونه، لکه د یوه سړي مختلف عکسونه، چې په بېلو بېلو کمرو او مختلفو احوالو کې بېلو عکاسانو اخیستې وي. په عین اتفاق کې اختلاف هم لري او په یووالي کې یې یو څه بېلوالی معلومېږي. که څوک کوم بې عقل سړی سپکوي احمق ورته وایي او که یې ستایي، نو ساده یې بولي. د وینا او بیان سحر د الفاظو په همدغسې فریب کې پټ دی.

په کتابونو کې راغلي دي، چې پخوا به یې توقيانو ته احمقان ویلي او د دربار احمقان به هغه کسان وو، چې پخپلو خبرو به یې خلک خندول او په مجلس کې به یې خوشحالي پیدا کوله، د احمق او ساده یو مثال ملانصرالدین دی، چې په ظرافت او مسخره توب هم شهرت لري. د دغه مرحوم د حماقت دلیل د خلکو په نزد دا دی، چې ده به په یوه روپۍ څلور دانې هڅۍ واخیستلې هغه به یې وختولې په رنگ به یې سړي او شنې کړې بیا به یې د روپۍ پنځه دانې خرڅولې، یعنې د گټې په ځای به یې تاوان کاوه او خپل مال به یې ارزانه خرڅاوه.

اوس چې څوک له چانه څه شي ارزانه وغواړي هغه وایي: څه ملانصرالدین خونه یم. دا نوم اوس دومره عام شوی دی، چې که هر څوک یو شی گران واخلي او ارزانه یې خرڅ کړي خلک ورته ملانصرالدین وایي. مونږ په خوله وایو، چې عقل بېل شی دی او د دنیا مال بېل شی دی، څوک به عقل لري مال به نلري، ځینو نورو سره به مال وي او عقل به نه وي، مگر په عملي ډول د هر چا عقل او بې عقلي د دنیا د گټې او زیان له مخې معلومو او په حقیقت کې گټې ته عقل وایو او تاوان بې عقلي یا حماقت بولو. زمونږ په خیال او تصور کې دا نشي راتلی، چې ملانصرالدین دا کار د دی دپاره کاوه، چې نرخ ارزانه کړي او خپل احسان په دغه تجارت کې پټ کړي، چې خریدار یې په سخاوت هېڅ پوه نشي او کرامت حماقت وگڼل شي.

که زمونږ گمان نېک او ښه وای ملانصرالدین به مو د خیر او فیض خاوند گانه او د هغه په عقل پورې به مو نه خندل.

هغه بل کال زمونږ په هېواد کې قحطي او گراني وه یوه لوی سوداگر له هرات نه ډېره غله کندهار ته راوړه او په خلکو یې د بازار له نرخه ارزانه خرڅه کړه، یعنې گټه یې ونکړه تاوان یې وکړ. دا کار هېچا د هغه په بې عقلۍ حمل نکړ او په اخبارونو کې یې ډېره ستاينه وشوه، هغه ته چا ملانصرالدین ونه ویلي، بلکې د خیر او برکت خاوند یې وباله.

يو وخت زه د يوه شتمن سړي كره مېلمه شوم د هغه په كاله كې هر څه پاڅه شوه، مگر سو كړك يې نه درلود، د كاله خاوند شو غنم يې ډوډۍ خپلو همسايه گانو ته ولېږلې او هماغومره سكر كان يې راوړه. ما ته دا معلومه شوه، چې دوى هره ورځ دغه راز تجارت كوي او پخپل كاله كې جوارى نه پخوي. دا سودا ما ته د خوارانو او غريبانو دپاره سودمنه ښكاره شوه او مرحوم ملانصرالدين راپه ياد شو.

زه دا جرئت نه شم كولى، چې دغه راز ښه كار احمقانه وگڼم. په كوم كاله كې، چې هر څه ډېر وي دغومره لږ تاوان هېڅ تاثير نلري. بډايان له دغسې تظاهر نه يو مخصوص خوند اخلي، چې مونږ هغه نه دى څكلې. كه دغه راز كار يو خوار او غريب وكړي حماقت دى، مگر د بډايانو دپاره صفت دى.

عقل او پوهه خوارانو او فقيرانو ته دا اجازه نه وركوي، چې ډوډۍ په جوارى باندې سر په سر وركړي او خپل حماقت ښكاره كړي، مگر بډايان په دغسې كارونو ښه ښكاري او څوك ورته ملانصرالدين نه وايي، بلكې حاتم طايې يې بولي.

كه خواران او غريبان له اسراف او تبذير نه كار واخلي ډېره لويه ناپوهي او نادانى ده، مگر بډايان په اسراف او تبذير د جود او كرم خاوندان گڼل كېږي.

دغه عقل، چې د خوار او غريب رهبري كوي د بډايانو دپاره نه دي په كار. هو! عقل امسا ده، چې گوډ او ضعيف انسان ورته اړ دى، هغه چې د قوت او قدرت خاوند دى، دغه د ضعيفانو وسله ورته نه ښايي، د عقل عينكې د كمزوري نظر بينايي زياتوي او د تېز نظر خاوندان يې كله كله د ډول او فېشن دپاره په سترگو كوي.

كه څوك عقل او هونبىاري لټوي د خوارو او غريبو په كور كې دې ولټوي زورور او بډايان له دغه شي نه بې نيازه دي.

تاسې يوه انسان يا يوه حيوان ته، چې څه نه وينې روند وېلى شئ، مگر سيند او سيلاب ته روند ويل غلطه خبره ده. كه څه هم په نا اواره لاره روان وي او په سمه لاره نه درومي، دا ځكه چې دغه پرزېدل او جگېدل هغه ته څه هم په نا اواره لاره روان وي او په سمه لاره نه درومي، دا ځكه چې دغه پرزېدل او جگېدل هغه ته څه زيان نه رسوي او بې سترگو هم ډېر گرندى تللى شي.

كه مونږ د خپل هېواد په خلكو كې فكر وكړو هغه كارونه، چې ځينې زورور او بډايان يې كوي په عقل برابر نه دي، كه مونږ يې وكړو بد ښكارو او ضرور وينو، ځكه زمونږ د عقل مخه نيسي، مگر زورور او د قوت خاوندانو ته زيان او ضرر نه رسوي، ځكه يې عقل هم مخه نه نيسي او دغه د غريبانو ناصح د هغوى حضور ته لاره نلري.

د زورورو په مخكې عقل گونگ وي او ډېر مزخرف معلومېږي، هر څه چې بې ضرورته وي او احتياج ورته نه وي بد ښكاري او قيمت يې لږ وي.

که چېرې په انسان کې ډېره نیمگړتیا او کمزوري نه وای او عقل ته یې احتیاج نه درلودای عقل او پوهې به دغومره قدر نه درلوده.

اوس پوه شوی؟ چې هر خوار او غریب سړی که ځان ته خپلې یا پڼۍ لږې غوندې گرانې واخلي او دوه یا درې روپۍ پکې وغولېږي هر څوک ورته احمق وایي. یو بډای که په زرهارو روپۍ په یوه شپه په قمار کې وبایلې احمق نه دی، هغه چې د ورځې د شلو یا دېرشو روپو په سگرتو او لگوي یا د سینما او تياتر په تشه ننداره پیسې ورکوي څوک ورته احمق نه وایي، مگر که یو مزدور یوه ورځ کار ونکړي او وزگار وگرزي احمق دی، ځکه چې بیگا ته په کور کې څه نلري او وږی پاته کېږي.

یو بډای گړندي موټر کې ډېر لري ځای ته په بنسکار پسې ځي په لاره کې ډېر تېل مصرف شي، د موټر کمانۍ ماته شي او ټایر هم بچ کاندې، مگر د بنسکار برابري رانشي او پس له دوه درې شپو پنځه یا شپږ دانې زر کې له ځان سره کاله ته راوړي، چې دانه په سلو روپو هم نه پرېوزي. هغه ته څوک ملانصرالدین نه وایي، ځکه چې ژوند دغسې تفریح او پام غلطولو ته احتیاج لري او د شوق او ذوق دپاره مال تاوانول نا پوهي نه ده.

کله چې یو بډای یوه بنسکلي نفیسه تابلو په ډېرو روپو اخلي یا ځینې انټیک او زاړه شیان د تش نمود دپاره په ډېر لوړ قیمت رانیسي هغه بل، چې یو زور قلمي کتاب چې ذوق او صنعت پکې خرڅ شوی په گرانه بیه اخلي او د هماغه کتاب چاپي نسخې ډېرې ارزانه لاس ته راځي، ته وایه چې دغه راز تاوانونه د څه دپاره دي؟

که غرض معنوي استفاده وي هماغه معنی په چاپي کتاب کې هم شته.

معلومه شوه، چې مال تاوانول د نامه او شهرت دپاره د شوق او ذوق دپاره د هوا او هوس دپاره حماقت نه دی، صنعت دی او ستاینه یې کېږي، مگر په دې شرط چې سړي خور او فقیر نه وي، بډای وي او ډېرې پیسې ولري.

اوس خو به پوهیدلي یاست، چې احمق څوک دی او مونږ چا ته احمق وایو؟

نوی د رس

چیرته مې د چا په کوم کتاب کې ولوستل، استاد خپل شاگرد ته دا درس ورکاوه:
له خدایه ډېر خوښ او سه! چې ته یې بې هنر پیدا کړې او تا ته یې هغه استعداد درنکړ، چې یوه ورځ د
خلکو دپاره لویه بلا درنه جوړه شي. ته په دې پوه شه، چې خدای ته هماغه څوک ډېر نږدې دي چې له ذوق او
هنر نه ډېر لرې وي.

هغه تند او تېز فکر، چې زما په برخه رسېدلی دی ما ته په دنیا او اخرت کې زیان رسوي او زما اسایش
خرابوي.

ډېر فکر کول ډېر بد مرض دی، چې په څو تنو پورې اختصاص لري که دا مرض خپرېدلی ډېر ژر به یې د
بشر نسل تباه کړی و.

زه پدې ښه پوه یم، چې په ژور فکر او عقل کې د روح تباهي ده
ژور فکر د بشر دپاره طبیعي کارنه دی.

همدغه شی دی، چې په سړي کې د عمل اقدام وژني.
هېڅوک هېڅ کار نشي کولی، ترڅو چې څه قدر تنگ نظره او لنډ فکره نه وي تفکر د انسان دپاره ډېره
لویه بد بختي ده.

هغه چې لږ فکر کوي یا هېڅ فکر نه کوي په دواړو جهانونو کې کامیاب دي، مگر د ډېر فکر او عقل
خاوندان هر چیرته او هر کله له جسمي او روحي هلاکت سره مخامخ دي.

په رښتیا، چې فکر او عقل کې ډېر خباثت پټ دی.
پوهه او فلسفه په حقیقت کې پر ذهن باندې د شیطان استیلا ده. بشر په اصل کې یو احمق حیوان دی او
د ده معنوي ترقي د ده د فکري اضطراب د پوچو اثارو نوم دی.

هغه څوک، چې د نبوغ او قریحې خاوند دی د معشرت په درد نه خوري او د معاملې خاوند نه دی.
زه د فکر ازادې له هرڅه پورته گڼم هر څوک له ځانه خوابدي کوم، مگر خپل ځان او خپل وجدان خوشحاله
ساتم.

درې کاله

يو کال موسم ډېر بڼه راغی بارانونه وخت په وخت پخپله موقع وشول، چې نه له ضرورته زیات و او نه کم. د زميندارو فصلونو ته هېڅ زیان ونه رسېده او للمه ډېره بڼه راغله دهقانان ډېر خوشحال وو، چې فصلونه ډېر بڼه دي او کال ډېر بڼه راغلی دی.

کله چې درمندونه تیار شوو خلك په رښتیا د غلې په چلولو ستړي شوو او په کورونو کې د غلې خای نه

و.

په دغه کال په ملك کې ارزاني راغله او دغسې ارزاني چاپه خوب کې هم نه وه لیدلې. د غلې خریدار، لکه د انخرگل چا په سترگو نه لیده زميندارو به تېل او مالگه په غنمو اخیسته او جنس بدلیده.

د زميندارو په کور کې مړی نه و او ویر یې و، دوی د پاک خدای په دغې مهربانۍ خوشحاله نه وو او د شکر په خای به یې شکایت کاوه همدغه ناشکري وه، چې بل کال هغسې رانغی او غله بېخي ورکه شوه. ځینو ویل چې تخم هم په لاس رانغی او خروار په چارک ولگیده.

په دغه کال پر وطن باندي قحطي او گراني راغله هر څوک به په غلې پسې لالهانده او سرگردانه گرزېده او د چا په کور کې د مړک لکۍ نه سپېره کېده.

زمينداران بیا خپه وو او ډېر افسوسونه یې کول، چې گراني او قيمتي د دې کال وای او غله د پروسپ کال، مگر دا اجتماع محاله وه او دغه کال هم په افسوس او ارماندو تېر شو دريم کال له دواړو کلونو نه مخالف راغی، يعنې د ځينو زميندارو غله ډېره زیاته وه او د ځينو کښت ته زیان او ایت ورسېده، ځکه نرخونه جگ شوو، مگر قحطي نه وه د چاغله، چې ډېره وه او په گران نرخ یې وپلورله هغه له ډېرې خوشحالی په جامو کې نه خایده او چا چې د خرڅون غله نه درلوده په کاله یې دغم کاني وربدل.

زه دغه وخت په دې پوه شوم، چې مونږ ټول نشو خوشحالیدلی او په داسې حال کې واقع یو، چې که یو خوشحالېږي هغه بل به خپه کېږي، يعنې د ځينو خوشحالی د ځينو نورو د خپکان نوم دی د همدې لامله وایي، چې یو مړ نشي بل نه مړیږي.

د دنیا په بازار کې داسې سود نشته، چې پلورنکي او پیروونکي دواړه گټه وکړي، يعنې یو خپل مال گران خرڅ کړي او هغه بل یې ارزانه واخلي په کومه سودا کې، چې سود او زیان نه وي او خریدار یا خرڅوونکی یو هم ونه غولېږي یو هم نشي خوشحالېدلی که یو سړی خپل سل گون نوټ په شلو پنځه گونو بدل کړي په دغه تجارت کې خوشحالی او خپکان نشته، ځکه چې سود او زیان پکې نشته که یو په حساب کې وغولېږي، دی به خپه شي او هغه بل ته به خوشحالی پیداشي اوس پوه شوی، چې مونږ په څه خوشحالېږو او په څه خپه کېږو؟

که ښه فکر وکړو ایا د یوه گټه د بل د تاوان نوم نه دی؟ زما یو ملگری دومره شته او جايداد لري، چې جامه او ډوډۍ ډېر ښه ورسپري. کور لري، ځمکه لري، باغ لري، لنگه غوا ورته ولاړه ده، موټر يې شته او د هېچا پور وړی نه دی په بانک کې يې هم پیسې پرتې دي او له هرې هوا بېغمه معلومېږي، مگر یو بل سړی له ده نه هرڅه ډېر لري او ځمکې، باغونه، کورونه او نغدې پیسې يې له ده زیاتې دي. هغه خپه دی، چې زه ولې دغه بل قدر ته جايداد نه لرم دا بل خوشحاله دی، چې له هغه نه يې جايداد ډېر دی. زمونږ اکثره غمونه همدغه راز دي، چې د یو بل سړي له خوشحالی پیدا شوي دي او ډېرې خوشحالی هم شته، چې د نورو له خپلگانه پیدا کېږي. دغه یو چې د زړه په جونگره کې اوسي دغه بل، چې په لوړه مانی کې استوگنه لري، دی د هغه جونگره ویني، ځکه خوشحاله دی هغه د ده قهر ویني، ځکه خپه دی که چیرې مونږ ټول په جونگره کې اوسیدلی یا ټول لوړو مانیو کې وای نه به جونگره کې د غم کوډۍ وه نه به لوړه مانی د خوشحالی ځای و.

که حقیقت ته څیرشو، یو گوډ پدې نه دی خپه چې ولې گوډ دی، بلکې پدې غمجن دی چې ولې نور ده غوندې نه دي. هغه چې پر آس باندي سپور دی او نور يې په مخکې منډې وهي د آس په سپرلی دومره نه دی خوښ، لکه چې د نورو له پلې توب څخه خوند اخلي. دا وه زما د درو کالو مطالعه، چې ته يې په لږ ساعت کې مطالعه کوي. دغه لږه پوهه چې ته ورته په سرسري نظر گوري او ستا په نظر کې ډېره ساده گي لري زما دپاره ډېره عمیقه فلسفه ده زه په ډېره موده کې دغه حقیقت ته رسېدلای يم ته به په گړندي گادي کې یوه ځای ته ډېر ژر بې تکلیفه ورسپري، مگر هغه څه چې په لاره کې یو پلی ویني ته يې پوره نشې لیدای ستا نظر په دغه لاره ډېر ژر عبور کوي او کندي کېږي دا خوا هغه خوا نه گوري. ستا سیر ډېر گړندی دی او په دغومره سرعت کې دقت او تعمق نه ځایېږي.

قوي او ضعيف

د دنيا دود او دستور خو دا دی، چې زورور به کمزوري وهي او ضعيف به د قوي له لاسه په عذاب وي، مگر په کورونو کې د مينې او محبت تقاضا بل راز ده، هلته يو کوچنی ماشوم خپل مشر ورور په خپرو وهي او خاندي، يعنې له ټولو نه کمزوري په ټولو زورور دی.

ما ته دغه کورنی دود او دستور ډېر ښه ښکاري او له خدايه غواړم، چې د ارواح عام شي. پدې پوهېږم چې په هر کاله کې همدغه حال دی او په هره کورنۍ کې کوچنيان په لويانو زورور او زړور دي. د گيرا او ترسا په کاله کې هم د کوچنيانو زور چلېږي او جوړ د ناجوره په مخکې منډې وهي، مگر چې له کورونو نه د باندې وگورو، نو بيا قوي پر ضعيف مسلط دی. د دنيا طبيعي قانون همدغه دی، چې غټان او لويان به په وړو او بيوزلو سوک او خپره پورته کوي او د قوت خاوند به هېڅ تحمل او حوصله نلري. د دغه ظالمانه قانون د ماتولو دپاره، چې پاک خداى څه شی پيدا کړي هغه مينه او عاطفه ده. د مينې او محبت په نړۍ کې ضعيف او کوچنی د لوی او قوي تر خپرو لاندې نه دی، بلکې کوچنيان په لويانو حکومت کوي او د وړو پادشاهي ده.

مونږ ښځه عاجزه بولو، مگر مينې او محبت ډېر زورور او پياوړي د دوی د خوښې او رضا تابع کړي دي. څنگه چې په زړه زمانه کې ديوان د ښاپېريو تابع وو او س هم د قوت او قدرت خاوندان د دغه ضعيف او لطيف جنس په مقابل کې ډېر ضعيف معلومېږي.

که عشق او مينه په مينځ کې نه وي، نو د ديو او ښاپېري زور هېڅکله برابر نه دی او يو ماشوم هېڅ وخت د سپين ږيرو په ږيره لوبې نشي کولای او نه د مشرانو پر اوږو سپريدلی شي. يوه ورځ يو ماشوم يو غټ سړی له لمنې ټينگ نيولی و او کاله ته يې په زوره بيوه هغه خپله لمن د ده له لاسه خلاصه نکړی شوه که څه هم د ده زور او د هغه زور برابر نه و د ماشوم مينې او محبت د ماشوم په پنجوکې دغه قوت ايښی و، چې يو لوی سړی يې ځان پسې رابښکوده او هغه هم ځان نشو خلاصولی.

که زما فکر صحيح وي، نو قوت او قدرت هماغه د پخوا زمانې ديو دی او مينه هماغه ښاپېری ده، چې ديوان يې د فرمان لاندې وو.

که د مينې او عاطفې ماشوم د هر څنگه لوی سړي گرهوان ته لاس واچوي يا يې لمن ټينگه ونيسي څوک ترينه ځان نشي خلاصولی، ځکه چې دا قوت په ټولو قوتونو زورور دی.

زه مينه او عاطفه د زور او قوت په مقابل کې، ځکه ماشومان بولم چې زور او قوت ډېر پخوا پيدا شوي دي او انساني عاطف، انساني رحم او شفقت وروسته پيدا شوو، يعنې هماغه شان چې فرعون له موسى نه دمخه دنيا ته راغی، حيواني غرايز هم له انساني عواطفو نه ډېر پخواني دي او د عمر په لحاظ عواطفو ته

کوچنیان ویلی شو، مگر دغو کوچنیانو ته پاک خدای هغه قوت ورکړي دی، چې فرعونیان ترینه په خوب کې هم وپېرې او بد بد خوبونه ویني.

که څوک په دنیا کې د صلح او سلام غوښتونکي دي او غواړي، چې د ناروا او ظلم مخ ونیسي، نو یوه داسې اختراع په کار ده، چې د عشق او مینې له عنصر نه پکې کار واخیستل شي.

دا اختراع د دماغ کار نه دی د زړه کار دی او د زړه توجه ته ضرورت لري. پدې باب کې ساینس او تخنیک ته رجوع نه ده په کار دا افتخار که هر وخت دنیا ته حاصلېږي، نو د شعر او ادب په لمن کې به وي او د زړونو په مملکت کې به پیدا شي.

ښه گټه

قصابي پرېږدئ له مېړو او پسونو نه بل شان گټه واخلي!

د وړيو له پوستکو نه پوستینونه مه جوړوئ له وړيو يې ښه توکي جوړ کړئ. که تاسې وړين کالي واغونډئ پوستين ته څه حاجت نشته.

هغه وخت، چې انسان نه پوهېده د مېړو او وزو پوستکي يې اغوستل، کله چې انسانيت ترقي وکړه او شپون د رمې خاوند شو پشمينه پوښي رواج شوه او د زاهد خرغه له وړيو نه جوړه شوه.

د مېړو او پسونو له غوښو نه د غرو لېوان او پړانگان استفاده کوي او شپانه ترينه يوازې پی او وړی اخلي.

د وحشي او مدني انسان فرق همدغه دی، چې هغه د ونې ښاخ را ماتوي او ميوه يې خوري، دی ترينه يوازې ميوه ټولوي او ونې ته زيان نه رسوي.

دا گټه ښه گټه ده. د انسان گټه بايد همدغه راز وي.

د گټې ښه او بده لاره بيژندل د انسان کاردی، گټه به کار او زيار پاکېږي او بې کاره گټه ښه نه ده.

د گټې لاره. چې هر څومره او ږده وي هغومره ښه وي.

هغه کسان، چې د نورو په تيارو درمندونو داړې غورځوي او د گټې دپاره يې لنډه لاره غوره کړې ده لاسونه او پښې يې د تړلو دي.

تاسې کوښښ وکړئ، چې گټه له لرې ځايه راوړئ او د کار برخه پکې زياته وي. هغه چې د کلي په دکان کې سودا کوي او هغه چې له لرې ښاره سودا راوړي په متاع او بها کې يې ډېر فرق موجود دی.

تاسې پخپلو بانو او بازانو د همسايه گانو چرگوري مه نيسئ!

د هوا مرغان او د غرونو زرکې اوسيسئ. ونيسئ!

له نږدې ډنډونو څخه ناپاکې اوبه راوړئ، لږ لږ لارښی له هغه سیند یا له هغې چینې نه رنې او پاکې اوبه راوړئ، چې رنگ او خوند یې ډېر ښه دی.

دا ښه گټه نه ده، چې یوه روپۍ په دوو روپو ورکوي او خوشې په خوشې د گټې خاوندان شی.

گټه باید په غیرې مستقیم ډول وي او کار په کې ډېر دخل ولري.

په مستقیم ډول هېڅوک څاره او پارو د غلې په کندوانو کې نه اچوي، مگر هغه غله چې له همدغه ناپاک جنس څخه د کار په وسیله پیدا کېږي پاکه او حلاله ده. لنډه دا چې بې کاره گټه که په غلا وي، که په سوال وي، که په زور وي انسان ته نه ښایي او هغه گټه، چې په کار او زیار پیدا کېږي ډېره ښه گټه ده. ښه کار او ښه عمل د خدای په دربار کې ډېر قدر لري او په مثالونو خرڅېږي.

د اختر په ورځ

د اختر په ورځ ځینو کورونو ته لارم، چې د ښایست او ښکلا پکې هېڅ نیمگړتیا نه وه او له ډېرې خیالورې ناوې نه یې هم ډول او سینگار زیات معلومېده.

د کور په نقشه او هندسي شکل کې د جمال مظاهر له ورا معلوم وو، رنگ امېزي په ذوق او سیلقه برابره وه.

د کور پر دې ډېرې ښکلې وې.

قالینې، میزونه، چوکۍ او هر څه ډېر نفیس او ښکلي معلومېدل.

راز راز میوې به په بلوري لوبنو کې ایښې وي او بې له اشتها نه د بل شي نیستي نه وه.

د ثروت او غنا ټولې کرشمې موجودې وې.

عېش او نعمت، لکه د سید محمود پاچا لټان له دغه کاله څخه نه وتل که د دنیا جنت ورته ووايم، څه ډېره مبالغه به نه وي، مگر دومره فرق و، چې ډېرو غټو گنګهکارو ته یې ور بېرته وو او ساده مسلمانان نشو ورتلی.

هلته ما ته دا فکر پیدا شو، چې مونږ ولې هغو کورونو ته نه ورځو، چې دغه راز شیان پکې نشته او یوازې همدردی او انساني عاطفه سړی ورولي کله، چې له دغه کاله په خبرو راووتم، نو فکر مې وکړ چې چا ته ورشم او څوک ووینم په دې کې یو فقیر وطن دوست سترگو ته ودرېده، چې نس یې وږی، مگر سترگې یې ډېرې مړې وې، په کور کې هېڅ نه و، مگر په زړه کې یې د وطن مینه او د خدمت ارزو ډېره زیاته وه.

زه، چې د هغه دروازي ته ورسېدم پنځه تنه نور هم په دروازه کې ودرېدل د کور خاوند د دروازي په ټکولو راووت او له مونږ سره يې په ډېره مينه روغېر وکړ، د هغه له وضع دا معلومېده، چې له مونږ سره پخپل کور کې کښېناستو ته نه دی جوړ او غواړي، چې خبره په ولاړو پښو خلاصه شي، مگر زموږ زړه غوښتل چې څه شېبه ورسره کښېنو ده او د ده له حاله ځان ښه خبر کړو.

هغه له ناکامه مونږ خپل کاله ته بوتلو، د کاله په مخکې يوه زړه چوکۍ او يو زوړ شکېدلی کت پروت و، چې خاص د مېلمنو دپاره و او يې له مېلمه څخه يې د يوه پوزې تحمل هم نه درلود. مونږ دوه درې تنه د کت په بازو گانو کښېناستو او نور په خاورو کښېناستل، څو دقيقې چې تېرې شوې هغه مونږ رخصت کړو او نور يې نه غوښتل، چې خپل اشنايان په سپېره ډاگ کښېنوي.

پدې کاله کې د اختر ورځ، لکه د روژې ورځ داسې وه او په تمامه معنی د يو غريب سړي کور و. د ده د دروېشانه ژوند او صبرو قناعت ماته ډېر معظم او محترم ښکارېده او له ځانه سره مې ويل هغه افتخار، چې د دې کاله په برخه رسېدلی دی هغه بل کور ترينه محروم دی هلته که غنا او ثروت خپل زيب و ذينت ښيي دلته تقوی او پاکنفسی خپل شهادت څرگندوي او قلندرانه استغنی سترگو ته ودرېږي. دا هغه سړی دی، چې د يوه ستر شرکت لويه سرمايه يې په لاس کې وه او کله به يې دوه لوی رياستونه په اختيار کې و.

که چيرې ده ناچايزه استفاده کولی يا يې جايزه استفاده هم پوره کړی وای نن به دغسې نه و او د ده د کوټو فرش به د نيستی باد دومره ژر نه وای وړی، مگر گورئ چې پدې سړي باندې زړه ونه سپړئ او په حقارت ورته هېڅکله ونه گورئ. زه هم دا حال د دې دپاره نه لیکم، چې د چا توجه ورته جلب کړم، ځکه چې دې دنيا ته په حقارت گوري او له ده سره د بې نيازی غرور ملگري دی.

د ده په نظر کې خپله تقوی ډېره درنه معلومېږي. دی ځانته په ډېر درانه نظر گوري او نورو ته هم ډېر دروند ښکاري. مونږ بايد په هغه چا زړه وسيزو، چې له ډېر مال او دولت سره هم ځانته دغه حيثيت او شخصيت نشي پيدا کولی، يعنې په لوړ مقام کې خلکو ته ټيټ معلومېږي او په ډېر لوی کور کې هر چا ته وړوکی په نظر ورځي. څوک عزة النفس لري او د خلکو په نظر کې د شخصيت خاوند دی په هغه زړه سوی نه دی په کار.

خرقه پوشه و پوه خرقه کسي دي مونږ دلي
هغه حظ چې په دنيا کسي دنيا دار کا

خاني لاره

په موټر کې سپاره وو، يو خانزاده غوندي سړی هم په موټر کې ناست وو، د تېر وخت زړې قصې يې کولې.
هغه وويل: پخوا موټرونه نه وو، مونږ به په آسونو سواره وو، نو کرانو به مو په مخکې منډې وهلې. هغه وخت خان او غريب معلوم و، خانزاده او د اب سړی پېژندل کېده، عام او خاص يو رنگه نه و. اوس هر سړی په موټر کې سپرېږي او نوکر د بادر له څنگه ناست وي.
چې موټرونه راغله او غريبان پکې سپاره شوه، خاني لاره او باداري بې رونقه شوه. د خان قصه ډېره اوږده وه، خود مطلب ټکی دا و، چې خاني لاره، ځکه چې خواران او غريبان په موټرو کې سپاره شوه.

يو ازې

ماشومان، ځوانان، سپين ږيري د پسرلي مېلې ته روان وو. زه هم له دوی سره لارم او په ډېرو گڼو خلکو کې ننوتم.
هله د پښې د ايښودو ځای نه و او بې حسابې مخلوق راغونډ و، نه پوهېږم چا له ما نه پوښتنه وکړه، چې ته يو ازې يې که څوک در سره شته!
ما وويل: زه يو ازې يم.
همدغه وخت زه د يو ازې په معنی پوه شوم او دا راته معلومه شوه، چې په ډېرو گڼو خلکو کې هم سړی ځانته يو ازې ويلی شو.

فاتح

سکندر له ډېر قوت او ډېرو لښکرو سره ښار ته راغی، د ښار له خلکو سره یې خو ځله زورور جنگونه وکړه.

له دواړو خواوو نه ډېر خلک ووژل شوه، ډېرې وینې تویې شوې، ډېرې ککړې تر پښو لاندې شوې، وروسته له ډېرو جگړو هغه د مړو په سرونو پښې کېښودې او د لوی فاتح په حیث ښار ته ننوت. دی ډېر په قهر و. ده غوښتل چې ښار لوټ کړي او قتل عام جوړ کړي، مگر دا کار ده ونشو کړی، ځکه چې په ښار کې یو پټ قوت موجود و، چې ده ورسره مقابله نشوه کولای. دی چې ښار ته ننوت په یوې ډېرې ښکلې پېغله یې سترگې وښتې او په یو ځل لیدو یې زړه بایلود. څوک، چې بې زړه شي هغه بیا جنگ او جگړه نشي کولی، ځکه ده هم له خپل ټول قوت او قدرت سره ځان دغې پېغلې ته وسپاره.

دغه لوی فاتح، چې عشق او مینې په پنځو کې گېر شو بل راز شو او د خپلې معشوقې د خوښې دپاره یې د ښار د خلکو خدمت ته ملا وتړله.

دغه وخت دا معلومه شوه، چې دی فاتح نه و فاتح بل څوک و. دی په دې نه پوهیده، چې په ډېر زور او قوت خپل ځان یوه قوت او قدرت ته سپاري، چې له سلطان او شهنشاه نه د خلکو خدمتگار جوړوي. په رښتیا، چې د عشق مقام ته رسېدل هم څه اسانه کار نه دی او د ښکلا په دربار کې پادشاهي هم په تعظیم او احترام سر تیتوي.

هلته محمود د ایاز تابع دی او سکندر هم په یوه نظر بل راز کېږي او قهر و غضب خپل ځای مینې او محبت ته پرېږدي.

لباس

بدرنگه خیاط وه، مگر کار یې بنایسته و او کالی یې ډېر ښه گڼل. د فېشن خاوندانو خپلې درېشۍ په بل چا نه جوړولې، هر چا به ویل چې فلانکی ډېر ښه خیاط دی، د ده په شان لباس بل څوک نشي جوړولی. دغه هنر په دغه سړي کې ډېر غرور او تند خوي پیدا کړي و، یعنی څومره چې د ده څېره سپی وه هغومره یې خوی هم سپی و، مگر دغو دوو سپو د چامخه نشوه نیولی او د خلکو هجوم په ده باندې ورځ په ورځ زیاتېده، ځکه چې صفت او هنر په ده باندې د ښه خیاط نوم ایښی و.

که دا سړی له دغې ناشولتې څېرې او خپل بد عادت سره ښه خیاط نه وای، له ده نه به بد بخته انسان بل نه و یا به دی هغه وخت د ښه سلوک او ښه خوی خاوند او سیرت به یې بل راز و، یعنی ښه خیاط به نه و ښه سړی به و، مگر اوس د ده هنر او کمال ښه خوی ته ضرورت نه لري او د ده په بد خوي او بده څېره یې ډېره پرده غوړولې ده، ځکه هر چا ته ښه ښکاري او هر څوک ورته په قدر او عزت گوري.

فن او صنعت ډېر ښکلي شاگردان د ده لاس لاندې کړه او د ډېرو ښکلو د قد او اندام اندازه اخلي. زه دغه خیاط په دې حقیقت ډېر ښه پوه کړم، چې د انسان حقیقت په صنعت او هنر پتېږي، ځکه دغه سړی د خلکو په نظر کې محبوب دی او هر څوک یې د زړه ساتلو کوښښ کوي. همدغه شان چې یو بدرنگه مخ له بنایسته پلو لاندې پټ دی او د هر چا نظر ځانته را کاري. دا خیاط هم د ښه لباس په جوړولو کې پټ دی، چې څوک یې حقیقت ته نه گوري کار او لیاقت ته یې گوري.

د ښه لباس اغوستل، خو په ځای پرېږده جوړل یې هم دغومره اثر لري، چې بد ښه کولی شي. لباس په لومړي وخت کې د ځان پټولو دپاره جوړ شو، چې پخوا یې بنایسته هم پټاوه او د ښکلا مخه یې نیوله خو وروسته پخپله دومره ښکلي شو، چې د انسان اصلي او حقيقي بنایسته یې له هر چا هېر کړ او د تاوس ښو کار ترینه واخیستل شوه.

د انسان لباسونه ډېر زیات او څو راز دي، چې ځینو ته مونږ د لباس په نظر نه گورو، هغه بنایسته او ښکلیتوب چې د انسان په څېره کې وینئ، له یوه لباس نه زیات قیمت نلري که څه هم په ډېر جگ نرخ خرڅېږي او له انسان نه یې قیمت ډېر لوړ شوی دی.

په دغه قیمتي لباس کې هم د انسان عیبونه پټ دي او ستا دا عیوب دا ښکلې پرده د ستر دپاره د انسان په معایبو اچولې ده.

هغه، چې مونږ ورته خوبان وایو او ډېر ښکلي په نظر راځي مونږ پرې زړونه بایلو او عشق ور سره لرو، مگر په دې نه پوهېږو، چې څومره بد خویونه او ناکاره عادتونه په دغه ښکلیتوب کې پټ دي. که دا خبرې او عادات په بل چا کې وي ډېر بد ورته گورو، مگر دلته د صورت بنایسته د سیرت عیب پټ کړی او په همدغه وجه د لیلی سپی د مجنون په نظر کې ښاغلی دی. د همدې لامله د معشوقو جفا له وفانه بنایسته ده او د ښکلو ظلم او ستم ظالمانو ظلم غوندې بدرنگه نه دی.

مونږ علاوه په دغو ظاهري لباسونو معنوي لباسونه هم ځانته پيدا کړي دي، چې يو له بله پکې ځان پټوو او په دغه وسيله خپل حقيقت له پوهانو او هونبنيارانو نه هم پټ ساتلی شو. د دغه لباس نوم پوهه او هونبنياري ده، چې د علم او معرفت په نامه يادېږي. هغه چې زموږ په نظر کې عالم، فيلسوف يا اديب او هنرمند معلومېږي د هغه عيونه د علم او پوهې د پردې لاندې پټ دي، چې مونږ يې ښه نه وينو يا يې ډېر ښه وينو او نقص راته کمال معلومېږي. څنگه چې فصاحت او بلاغت کله حق ناحقه کوي او غلط صحيح ښيي د فصاحت او بلاغت خاوندان هم له ډېرو عيونو سره زموږ په نظر ښاغلي ښکاري او اصلي حقيقت يې رانه پټ دی. هو! د جمال او کمال خاوندان او د علم او معنی صاحبان د ډېرو ښکلو او ښايستو پردو تر شا پټ دي، چې مونږ يې اصلي ښه نه شو ليدلی.

د منطق او بيان خاوندان خپله بدې هم ښکېښودلی شي او د بل ښکې بدرنگولی شي.

د دې عصر سحر او جادو په دغه ډول زموږ په سترگو او نظر لوبې کوي.

ډېر وخت په کار دی، چې انسان طلسم هم مات کړي او حقيقت ته ورسېږي يا له يو بل طلسم او بل سحر سره مخامخ شي.

مونږ اوس انسان نه وينو يا د انسان رنگ او صورت وينو يا يې په وينا او خبرو کې گورو، که ډېر وړاندې لار شو، نو کار او هنر کې يې وينو.

د انسان حقيقت صورت نه دی، پوهه نه ده فصاحت او بلاغت نه دی. په کار او صنعت کې هم د انسان فطرت او نفسي کيفيات څوک نه شي ليدای.

دا ټول شيان د انساني حقيقت د پټولو او ښه ښودلو رنگ رنگ لباسونه او حجابونه دي. د انسان غرايز او خوبونه د انسان اصلي حقيقت دی، چې ډېرې پردې يې په مخ پرتې دي. انسان پس له مړينې په قبر کې هم بې پردې نه شي او سپدلی او چرته، چې دی نه ځان وينې او نه بل وينې بيا هم بايد په کفن کې پټ وي، ځکه چې د ده ټول عزت او حرمت په دې کې دی، چې بې پردې نه شي او څوک يې بې پردې ونه وينې.

هغه انسان، چې په عبادت کې يې ریا پټه ده، په هونبنياري کې يې شيطنت پټ دی او سخاوت يې هم د يوه داسې پټ تجارت نوم دی، چې له گمرکي محصولاتو نه هم معافيت لري، هغه تر قيامته له نورو نه ځان پټولی شي.

دا ستر، لکه د ښځو حجاب او حيا هغه شی نه دی، چې د مدنيت او تجدد شمال يې له مخه لرې کړي. په دغه ستر ډېرې پردې خلک هم ډېر ټينگ دي.

چېرته، چې د نن جامې ډېرې لنډې شوې دي او خلک د صورت بربنډولو ډېر هوس لري، هلته هم د انسان سيرت او حقيقت په ډېرو پردو کې پټ دی.

په انسان کې ځينې داسې ضعيفې جنبې شته، چې له ډېرې حيا نه خپل خاوند ته هم ځان پوره نه ښيي او انسان ورته له ډېره خجالته سم نه شي کتلی، همدغه سبب دی چې هر څوک خپل ځينې شيان هېروي او خپلو

عبيونو ته داسې اصلاحي رنگونه ورکوي، چې په خپل ځان يې گمان بل راز شي او خپل شعور هم وغولوي. نن د انسان څېره په تلویزون کې له ډېر لرې ځايه ښکاري، مگر د انسان معنوي څېره او باطني تصوير دومره پټ دی، چې سړی په خپله خپل ځان پوره نه شي ليدلی، بلکې خپل عکس د نورو په نظر کې وينی. که چاته چا ښه ويل هغه ځان ښه گڼي او خوشحاله پري، که خلکو څوک بد وگانه له بدو خلکو سره په زندان کې لوېږي، که څه هم يوسف يا سقراط دي.

همدغه وجه ده، چې له ډېرو خلکو نه د ستاينونکو په ستاينو د متملقينو په منطق ځانونه ورکېږي او خپل ځان بل شان وينی. د همدغې اغيزې په سبب اوس د ځينو رنځورانو علاج په خبرو کوي او ډاکټران ورته وايي، چې ډېر ښه يې او هېڅ مرض درکې نه شته، يعنې د دغه دروغو شاهدي ناروغ هم ښه کولی شي او يو طبي علاج گرځيدلی دی.

زه دا منم، چې په دنيا کې ښه او بد شته، مگر د ښو او بدو په پېژندلو کې دومره سودايي شوی يم، چې دغه تمیزرانه وړک غوندې دی. کيداى شي، چې مونږ ډېرو کسانو ته په دروغو ښه ووايو او هغه ښه شي يا ډېر ښه بد گڼو او هغه بد شي، چې زمونږ ښه او بد زمونږ د تصور او تفکر نومونه دي نه د حقايقو. مونږ هغه چاته ښه ووايو، چې زمونږ ښه او بد زمونږ ښه او بد زمونږ د تصور او تفکر نومونه دي نه د حقايقو. مونږ هغه چاته ښه ووايو، چې زمونږ په ذهن او نظر کې ښه وي نه دا، چې په خارج کې ښه وي يا يې حقيقت ښه وي.

مونږ څومره او څو زړه کاله پخوا هم د ښو او بدو په نامه ځينې شيان له ځينو نه ښه گڼل او اوس هم ښه او بد يو راز گڼو، ښايي چې بد ښه وگڼو او ښو ته بد ووايو، په همدغسې تمیز ځان له بې تمیزی نه وژغورو.

مونږ ظلم بد گڼو او عدالت خوښو، مگر ځينې مظالم راته د عدالت په څېر ښودل شوي دي او ډېرو بدو خلکو راته ځانونه ښه ښکاره کړي دي، يعنې منطق او استدلال، ريا او تدوير، شعر او ادب، عقل او فلسفه، عرف او عادت، سياست او تمدن، کله له سمې لارې نه اړولي يو او زمونږ په شعور او احساس يې هر راز لوبې کړې دي. دا کار هر کله او هر چېرته پوهانو او د هنر خاوندانو کړی دی، احمقان او ساده گان خداى له دغسې سترو گناهانو نه ساتلی دی، د هغوى اغراض او مطلب دومره لوخ دی، لکه د متمدنو خلکو مېرمنې، هغوى د حقايقو په پتولو کې ډېره لږه برخه لري او ژبې يې له زړونو سره ډېر غدر او خيانت نه کوي. هلته دوستي او دښمني، گناه او تعدي ظلم او رحم ځان بل راز ښيي.

ريا او ټگي د هغوى کاله ته ډېره لاره نه لري.

هلته د صداقت ځای سياست نيولی دی.

هلته خلك ډېر لباسي خلك نه دي او په ډېر ساده لباس کې ژوند کوي.

خيرات

ډېر غټ سړی مړ و او په بدرگه کې يې ډېر پسونه، غوايان او چرگان حلال شوو، دا خيرات ډېر لوی او زورور خيرات و، چې د شاهانه مېلمستيا رنگ يې درلود. د خيرات د انتظام دپاره ډېر خلك مقرر وو او ډېرو ښو اشپزانو پخلى کاوه، د خداى د رضا دپاره راز راز نعمتونه او هر رنگه طعامونه تيار شوه، خلك لکه مېلمانه په ټکتو را وبلل شوه او د هر چا ځاى معلوم و، هغه چې په گړنديو گډايو کې راغلل دننه قصر ته ننوتل.

د خانانو او ملکانو دپاره بېل ځاى و، مامورين او ميرزايان گونډې ناست وو.

د سوداگرو او زميندارو دپاره بل ځاى جوړ شوى و.

هر چا ته د هغه په اندازه برابره ډوډۍ راتله.

د هر چا درجه او مرتبه معلومه وه.

د عامو وگړو دپاره غټې وريجې وې او له معتبرو نه بېل ناست وو.

د سوداگرو او زميندارو دپاره بل ځاى جوړ شوى و.

هر چا ته درجه او مرتبه معلومه وه.

د عامو وگړو دپاره غټې وريجې وې او له معتبرو نه بېل ناست وو.

ځينې خواران او فقيران که څه هم وږي پاتې شوه او چا هلته پرې نښودل، مگر د اب او عزت خلك په ډېر ښه شان عذر شوه او د زورورو قدر او عزت پوره شو.

د دې خيرات قصې تر ډېره وخته کېدلې! هر چا به ويل، چې ډېر زورور خيرات و، ډېرې پيسې پکې ولگېدې.

هلته يوړوند او يو شل ناست و هغوى وويل: افسوس، چې زمونږ څه پکې نه وه او مونږ هلته چا پرې نښودو.

د زیارت ډیوی

د جمعې مبارکه شپه وه، خلك زیارت ته راتلل او شمع به یې بلولې، ځینو به په خاورینو ډیوو کې تپل اچول او ډیوی ټولې د زیات په اروا بلې وې. زه چې کور او کلي ته راغلم په کلي کې د غریبانو کورونه تیاره وو، هغوی تپل نه درلوده، ځکه په تور تم کې ناست وو. څوک چې په ثواب پسې گرځېده ټولو د زیارت ډیوی ولگولې او د خوارانو غریبانو له حاله ناخبره وو. هو! د غریبانو په کورونو کې تیاره وه، ځکه چا نه لیدل. په دوی باندې یوازې د خدای نظر و او بس. د دوی ډیوی دې خدای ولگوي، مونږ به د زیارت ډیوی بلوو.

د مزار لوحه

کور په کور او کلي په کلي به گرځېدمه او د خدای په نامه به مې څه غوښتل چا به یو موټی ناپاکه غله راکړه او چا به سوې ډوډۍ راکوله. ډېرو کورونو به جواب راکاوه او ځینو به په دروازو کې هم نه پرېښودم. څو ورځې دیوه او بل له درگاه نه وړې او بېنوا راغلم. هېچا هېڅ رانکړه له ټولو خلکو نه مې زړه بد شو دنیا ته مې په کرکه وکتل، خدای ته مې رجوع وکړه او په دغې کوټنۍ (قبر) کې پرېوتم. هغه چې زه به یې په دروازه کې چا نه پرېښودم اوس ماته لاس په نامه ولاړ وي له ما نه څه غواړي. زما په نامه زما کوټنۍ ته هرڅه راوړي او د خدای په نامه خوارانو او غریبانو ته سوې مړۍ هم نه ورکوي.

لياقت

يوه وويل: دغه مدير د وزارت لياقت لري او هغه وزير بي لياقته لوړ مقام ته ختلی دی. زما ملگري په دې خبره هماغومره خوشحاله شو، لکه زه چې خپه شوم. ما وويل: لياقت بايد دومره بي قدره نه شي.

هغه وويل: د يو مملکت د ترقی او لوړتيا دليل همدغه دی، چې لياقت پکې ډېر قيمت ونه لري، چېرته چې علم او پوهه ډېره ترقي وکړي، هلته بيا ډاکټران او پوهان ځان ته کار او ډوډی نه شي پيدا کولی او د لوړو شهادتنامو خاوندان يا وزگار گړخي يا چېرته ټپير او گازرې خرڅوي.

په مترقي هېوادونو کې يو پوليس او ډرېور هم لوړ تعليم لري او يو دهقان د کرهڼې په کار کې زمونږ له رئيس زراعت نه ډېر پوه معلومېږي. دلته چې لياقت ډېر لږ دی او له لږو خلکو سره دی، نو يو سړی په لږ غوندي پوهه خدای نظر خان شي او لوړ مقام ته وځي. زه په دې ارماند يم، چې زمونږ په هېواد کې هم لياقت ډېر ارزانه شي او له خارج نه يوه عالي شهادتنامه راوړل څه ډېر قيمت ونه لري.

زه به هغه وخت ډېر خوښ يم، چې يو سړی د وزارت لياقت ولري او په ډېره ټيټه رتبه کار وکړي. زما ملگري د خبرو په چل ډېر ښه پوهېده او د بل خوله کې يې خبره وچوله، ما ته د څه ويلو موقع ډېره لږه پيدا کيده، هغه ماته ايله همدغومره وويل:

زه پدې نه يم خوابدی، چې يو مدير د وزارت لياقت لري او وزير نه دی، ځکه چې وزارتونه هر چېرته لږ دي او لايق کسان بايد په هر ځای کې دومره ډېر وي، چې هر يوه ته مدیریت هم ونه رسېږي، مگر دا بله خبره که رښتيا وي، چې يو سړی بي لياقته لوړ مقام ته ختلی دی، په ډېرې خوابدی ارزې او د لياقت په دغسې بي پتۍ په سرو سترگو ژړل په کار دي که چېرې د دنيا ټول کارونه د لايقو خلکو په لاس کې وي او ځينې لايق او وړ کسان وزگار پاته شي يا دهقاني وکړي څه بده خبره نه ده.

هغه وويل: زه نه پوهېږم، چې ته لياقت څه ته وايي، ځکه چې سياسي او اداري لياقت، لکه د بوډی ټال مختلف رنگونه لري او يو هوايي نمايش ورته ويلی شو.

دا لياقت، لکه علمي او فني لياقت يو ټاکلی او معين شکل نلري، چې هر وخت او هر کله هر چا ته يو شان ښکاره شي او ټول ورته په يوه نظر وگوري، چې عملي، فني لياقت، سياسي او اداري لياقت، اخلاقي او روحي لياقت يو له بله فرق لري او دغه ټول لياقتونه په يوه سړي کې ډېر لږ بدل کېږي.

دلته کار نه دی، چې مونږ له هر سياسي او اداري شخص نه د اخلاقي لوړتيا انتظار ولرو يا ترينه علمي او فني لياقت وغواړو.

د يوه سياستمدار او اداره چي سړي لياقت دا دی، چې خلکو ته ځان او جهان په بل راز وښيي او څه، چې ځانته روا گڼي د نورو دپاره يې ناروا وگڼي، يعنې په خپله هره شپه قمار ووهي او نورو جوارگرو ته سزا ورکړي، د بزم په مجلس کې هر څه وکړي او په نورو باندې ټنگ ټکور ودروي.

ده ويل: ما د خپل ماموريت په وخت کې خپل لوی لوی امران وليدل، چې د مطبوعاتې چارو په باب يې ما ته هدايتونه را کول، مگر دغه کلمه يې (مطبوعاتي) ليکله. د اخترنو په ورځ به يې پخپلو رسمي نطقونو کې د عدالت گستر په ځای رعيت گستر ويلې.

ښه مې په ياد دي، چې يوه ورځ چاد ده دپاره مېلمستيا کړې وه، چې هر څه ډېر زيات و، مگر د کیفیت په لحاظ يې مزه نشته.

زمونږ آمر، چې ډېر لوی کاردار و، مگر د کم او کیف په معنی 'ښه نه پوهېده، هغه ته وويل چې: (کميت نگو کثرت بگو) زه دغه وخت پدې پوه شوم، چې اداري او سياسي اشخاص علم ته ډېر احتياج نلري، دوی پخپل قوت او قدرت لوړ مقام ته رسېدلی شي او پوهه د لاس لاندې خلکو دپاره ډېره په کار ده.

ما ته دا معلومه شوه، چې علم عادي لياقت دی او قوت د فوق العاده لياقت نوم دی، په فوق العاده لياقتونو کې ځينې هغه لياقتونه هم داخل دي، چې هر څوک يې نشي ليدای او بلا تشبه له سحر او ساحرۍ سره شباهت لري، چې زرنګي، چالاګي، خود نمايي او عوام فريبي ورته ويل کېږي او د چانس او تصادف برخه پکې زياته ده.

کوم قوت او قدرت چې د اداري او سياسي کسانو په برخه رسېدلی دی، هغه د يوه روحي تاثير په وجه د فوق العاده لياقت رنگ پيدا کوي او د جلال او عظمت په رڼا کې ډېر معمولي لياقتونه فوق العاده معلومېږي.

که ښه فکر وکړو او ونه غولېږو، نو لياقت او کفايت د زور او قوت دوهم نوم دی او علمي يا فني لياقت به هر وخت په هر ځای کې د قوت او قدرت تابع دی.

افلاطون او ارسطو که په هر ځای کې وي د سکندر لاس لاندې به وي او سقراط به په زندان کې د زهرو کنډول په سر اړوي.

هغه کسان، چې اوس په مدني دنيا کې د ديموکراسۍ په اساس دارا په کثرت لوړ مقامونه نيسي هغه په علمي لحاظ نه وي، بلکې له ځينې نورو نه يې لياقت ښکته وي. په اخلاقي لحاظ هم دوی په نورو څه تفوق نلري، مگر په يوه ساحرانه قوت له خپلو حريفانو نه ميدان وړي او په ځينو وسايلو يا غولونکو شيانو عمومي توجه ځانته راگرزوي.

دا د منلو خبره ده، چې ځان د خلکو په سترگو کې ښه ښودل او لوړ مقام ته رسېدل ډېر ځله د خلکو د غولولو او ځان بل راز ښودلو نتيجه وي او ډېر لږ کسان دي، چې د يوه حقيقي لياقت په مرسته يوه مالي مقام ته رسېږي او په اخلاقي فضايو په عالم کې مجبوريت پيدا کوي. يو اجتماعي عالم د خپل علمي تحقيق په رڼا کې وايي:

هغه څوك، چې په رښتيا له ټولو اجتماعي عيونو، يعنې له خود پرستي، له تعصب، له خطا كارۍ او له ریا او دروغو نه خلاص وي، له اجتماع سره به هېڅكله موافقت ونه كړي او هر گوره انزوا به اختيار كړي. كه دغه خبره رښتيا وگڼو، نو هغه لياقت چې خلك يې خوښوي او په خلكو اغيزه لري بله قیافه پيدا كوي او داسې مثال لري، لكه چې يو بدرنگه مخ په ډول او سينگار ښايسته وښودل شي. همدا سبب دی، چې ځينې بدرنگه مخونه خلكو ته ښه ښكاره كېږي او ځينې ښايسته مخونه، چې د حيا او عفت په پرده كې پټ دي د چا توجه نه جلبوي.

لياقت كله كله يو لوړ برج له ډېر لږې ځايه نظر جلبوي، مگر هېڅ پكې نه وي او بې له نموده نور څه نلري. كله لكه وړانه كندواله گنجونه پكې وي او څوك يې نه وينې.

ما دغه راز ډېر مختلف او متضاد لياقتونه ليدلي دي او پوهېږم، چې هر لياقت ښاغلي نه دي. ډېر خلك دا هم لياقت بولي، چې سړی قلیپه روپی په بازار كې وچلوي او په يوه روپی د دوو روپو مال واخلي، ځكه په لياقت باندي ډېره ښه عقیده نلرم او ډېر ځله راته دغه متاع، لكه د غلام مال كه هر څومره قيمتي وي ارزانه او بې قيمته معلومېږي.

كوچنيان

زه نه پوهېږم، چې مونږ ولې كوچنيانو ته په كوچني نظر گورو، يعنې ولې ځانونه لوی گڼو او دوی كوچني بولو؟ ښايې چې په دې خبره زه ساده غوندې ښكاره شم او زما دغه خبره د كوچنيانو خبره وي، مگر څه وكرم؟ زه په رښتيا تر اوسه ښه نه يم پوه شوی، چې لوی څوك دی او كوچنی څوك دی؟ ځينې كسان چې د لويوالي دعوا كوي او ځانونه لوی گڼي ما ته كوچني او واړه په نظر راځي.

ښايې د دې سبب همدا وي، چې زه په خپله كوچنی يم. د يو كوچني ماشوم ځمكه او اسمان هم ډېر لوی نه وي او لمر او سپوږمۍ ورته يو ټيكلې ښكاره كېږي، د دنيا لكونه او كروړونه هم د ماشومانو په نظر كې له څو شلوه زيات نه دي او هر څه كم په نظر ورځي. پاته شوه دا بله خبره، چې كوچنيان زما په نظر كې خدای ولې لوی كړي دي او زه ځله هغه چا ته په لويوالي قايل يم، چې نورو ته واړه معلومېږي. دا هم بې دليله نه ده زه په ماشومانو كې ځينې داسې لوی خويونه او ستر صفتونه وينم، چې هغه (ستاسو په اصطلاح) په ډېرو لويانو كې نشته. هغه كسان، چې لويي لري او ځانونه ورته لوی او زورور معلومېږي د خپلې كينې او بغض په مقابل كې ډېر كمزوري دي.

که زه او ته هر څه لوی شو او قوت ومومو په خپلو غلیمانو رحم نه شو کولی په زور ورو باندې قهر او غضب ډېر زور وړوي، مگر ماشومان دغه راز نه دي، د دوی په زړونو کې که کله عناد او کینه پیدا شي ډېر ژر یې محوه کولی شي او یوه شېبه وروسته له هغه چا سره مینه کوي، چې یو ساعت دمخه یې ورسره منگولې لگولې.

دا کار لویان نه شي کولی، لوی خلک د خپل قهر او غضب په مقابل کې ډېر واره او ډېر کمزوري دي دا زور او قوت د کوچنیانو په برخه رسېدلی دی، چې د حسد او عناد اور مړ کړي او دا جهنم په گلزار بدل کاندې.

د دنیا لوی لوی غمونه او مصیبتونه، چې د لویانو ملا ماتوي په کوچنیانو ډېر تسلط نه لري او د حوادثو ډېره زور وړه سیلی د دوی له شونډو خندا او خوشحالي نه شي وړلی. دوی په همدغه جگړه کې خپل کاغذي پتنگان په هوا کوي او خاندي، دوی تصور او تخیل له دوزخ نه فردوس جوړولی شي او مونږ په جنت کې هم له مارانو او لږمانونه نه شو خلاصیدی.

دوی په ډېر لږ څه ډېر زیات خوشحالیږي، یعنی ډېره زیاته خوشحالي په ډېر لږ شي اخیستلی شي، مگر لویان په ډېر څه هغومره نه خوشحالیږي.

په دي سودا دوی له هر چا نه ښه پوهېدلي دي او نور پکې غولېدلي دي. د کوچنیانو په زړه کې، چې هر څه وي هغه په خوله هم وېلی شي، مگر لویانو ته دغه پوره حاصل نه دی، اجتماعي اداب او قیود، عرف او عادات، اصول او قوانین په لویانو حکومت کوي او کوچنیان د عقل غلامی نه هم خلاص دي.

دا خبره صحیح ده، چې انسان اول په جنت کې و، وروسته بیا دغه نیمگړي جهان ته راغی، د هر ماشوم سرگذشت همدغه دی، ماشومان او کوچنیان ټول په جنت کې دي، د مور غېږه د ماشوم دپاره جنت دي، د میندو تیونه د شودو لښتي دي، د حیات اوبه همدغه سپینې پی دي، چې د میندو له تورو پلونو لاندې پټې دي، ترڅو چې ماشوم، ماشوم دی او اندېښنو سره نه دی آشنا، د دنیا له غمونو نه داسې بې غمه دی، لکه چې په دې دنیا کې بیخي نه وي او په بل جهان کې اوسي.

کله چې له دغه معصومیت نه لږ غوندې لرې شي او شیطان یې وغواړي، نو له جنت نه بهر شي او دنیا ته راشي.

اوس پوه شوی! چې د بلوغ او لویوالي علامه له شیطان سره آشنا کېدل او غولېدل دي.

جگ برجونه

د کلا برجونه او دېوالونه ډېر جگ وو، د کلا شاوخوا ته خندق ډېر ژور و. له دغه جگوالي سره دغه ټیټوالی ترلی و او د لورتیا راز په همدغه کنده کې پټ و، ترڅو چې یو ځای ډېر ژور نه شي د چا برجونه نه جگېږي. د یوه لوړېدل او د بل ټیټېدل یو له بله ترلی دي. دا جگ برجونه هر چا له لرې لیدل، مگر دا لویه کنده له لرې چا نه لیده او د نژدې خلکو هم ډېر پام ورته نه و.

زمونږ سترگې له ډېر لرې ځایه لوړ څلي او جگ برجونه ویني، مگر ژورې څاگانې او لویې کندي څو قدمه هغه خوا نه ویني. د دې هسکو دېوالونو او لوړو برجونو خټه له همدغه ټیټ ځایه اخیستل شوې ده. دا خټه د سنډا له پښو لاندې پخه شوه او ډېرو خلکو په لتو ووهله، بې له دېنه دا دیوالونه او برجونه نه لوړېده. یو لوړ مقام ته رسېدل دغه راز کارونه په مخکې لري او ټیټ همدغسې جگېږي. د دنیا جاه و جلال، عزت او منزلت هماغه لوړ برجونه دي، چې سرگذشت یې له ډېر ټیټ ځایه شروع کېږي.

کوم سر، چې د ډېرو خلکو مخکې په تعظیم ټیټ نه شي نور سرونه ورته په احترام نه ټیټېږي. هغه چې بل ته لاس په نامه نه وي ولاړ نور ورته لاس په نامه نه درېږي. دا هغه پور دی، چې سړی یې یوه ته ورکوي او له بل نه یې غواړي. که دا خبره تاسې منلې، نو راشئ د ځان نوکران وگورئ! هغه چې د خان په مخکې خپل سر ډېر ټیټوي، په نورو باندې تفوق لري او درجه یې لوړه ده، هغه آس چې د ارباب د سپرلی دپاره په کمند کې ولاړ دی له نورو آسونو نه ډېر قدر لري او میتران یې ډېرښه خدمت کوي. که مونږ حقیقت ته ځیر شو، عزت ډېر ځله په ذلت گاته شي او بادري د غلامۍ نتیجه ده. ډېر خلك شته، چې د شخصیت گټلو دپاره خپل شخصیت له پښو لاندې کوي او د عزت دپاره عزة النفس قربانوي.

څنگه چې دهقانان غنم په خاورو کې شیندي او بیا د غنمو درمندونه اخلي دوی هم عزت او شخصیت له خاورو لاندې کوي او دوی ته یې منتظر وي. په دنیا کې لږ کسان دي، چې خپل فطري او طبیعي لوړالی په بل شان ساتي او د لوړو برجونو غوندې نه دي، بلکې د غرو له جگو څو کو سره شباهت لري.

حقيقت

لکه، چې ریا په عبادت کې وي او شیطنت په هوښیاری کې.
دښمني هم که د دوستۍ په جامه کې پټه وي او رقابت د محبت په څېر ښکاري. ډېر محبتونه دي، چې ډېرې پټې کينې په کې پټې دي.
په ډېرو احساساتو کې ډېر زیانونه پټ دي.

د دې زماني خندا د ماشومانو او ساده گانو خندا نه ده، چې یوازې د مینې او محبت له پښته وي، د دې وخت ښکېنه هم که هر څومره ښکلې وي، عفت او تقوی پکې نه شته او ډېره رسوایي ورسره ملگري ده.
د رقیبانو احسان او مهرباني د خلکو په نظر کې ځوانمردي معلومېږي، مگر له دغه باران سره تندر، رلی او سپلا بونه ملگري دي.

زه د دښمنانو مروت عالیجنابي گڼم، مگر صداقت او محبت ورته نه شم وپلی، همدغه سبب دی، چې زه دروغ او ریا بېخي نه شم ویلی او په ځینو مواردو کې ورته ډېر ښه نومونه هم پیدا کوم.
زه پوهېږم، چې عالیجنابان خپل رقیبان څنگه وژني؟ ما ته معلومه ده، چې قاتلان ټول یو راز نه دي. ځینې خپل رقیب په توره وژني، ځینې په تگۍ او ځینې په احسان، ته کولي شي چې د خپل رقیب سر د احسان په زور ځانته تپت کړي او له خپل حقه هم ورته تېر شي، مگر له رقابت نه نشي تېرېدلی.
په احسان او مهرباني رقیب محوه کېږي، مگر رقابت نه محوه کېږي، رقیب وژل او رقابت وژل ډېر فرق لري، ډېرو خلکو خپل دښمنان مړه کړه، مگر دښمني یې مړه نه شوه.

د پهلوانۍ په میدان کې یو پهلوان بل ته د ملگرتیا لاس غځوي او احترام په ځای کوي، مگر ځان ورته نه ځملي.

دغه راز احسان د زور او قوت خاوندان له چا سره نه شي کولی دا ښکې یوازې د ضعیفانو کار دی.
هغه، چې خلک ورته سخي وایي او ستاینه یې کوي، عالیجناب به وي، مگر د خیر خاوند نه دی.
د خان او ملک دا لویه او ښکلې مهمانخانه (مېلمستون) چې گورۍ په زور او جبر جوړه شوې ده او ډېر کورونه یې د خپلې ودانۍ دپاره وړان کړي دي.

د اراز سخیان د خوارانو او غریبانو گېډې نه مروي، بلکې خواروي او وږي کوي یې. حجره چلول او مېلمانه پالل په حقیقت کې د ډېرو وږي کول او د لږو مړول دي. دغه اسراف او تبذیر چې تا ته جواد او سخا معلومېږي، د پاکې او حلالې گټې نتیجه نه ده.

که څوک په ظلم او زور په چل او فرب پدې مالونه خپل نه کړي دغه راز لوی دسترخان نه شي غوړولی.
د چا په کور کې، چې هره ورځ پسونه او چرگان حلالېږي له هغه سره ارومرو یا د لېوانو قوت ملگري دی یا د گېدوانو چل او فرب.

که څوک غواړي، چې رښتیاڼی سخي او د خیر خاوند وگوري، نو لاړ دې شي هغه دهقان دې وگوري، چې یوه لاروي ته یې سکرک او شرومبې په مخکې ایښې دي او په خپله یې هم همدغه خوراک دی. څوک چې پردي مالونه په چا باندې نه خوري او د خپل زیار او زحمت په ګټه مېلمه او مسافر پالي په سخاوت نه دي مشهور، مگر د خیر خاوند ورته یلی شو. هغه چې خانقاه چلوي او په لنگر کې یې ډېر وږي مېرېږي، په ظاهره خو دې نورو ته ډوډۍ ورکوي، مگر په حقیقت کې دی د نورو ډوډۍ خوري. دغسې پیر او فقیر ته که ډېر خلک ډېر څه راوړي او له ډېرو غټو سوداګرو نه په تول کې دروند وڅېږي، رښتیاڼی فقیر ورته ویلی شوه، ځکه د ده هر څه د نورو مال وي او په خپله هېڅ نه لري. څنگه چې د خان او ملک سخاوت د پردي مال برکت دی، د شیخ کرامت هم د نورو د کرم نتیجه ده. هغه څه، چې مونږ ته په ظاهره ښه ښکاري په حقیقت کې ښه نه دی او اصلي څېره یې ډېره بده ده. مونږ د یوه لښتې روانې اوبه پاکې ګڼو که څه د لارو او د کوڅو ډېرې پلټنې اوبه ورسره ګډې شوي او ډېرو څارویو پکې بولې کړې دي. ډېره ښه ده، چې زمونږ سترګې د حقیقت د لیدو دپاره نه دي پیدا او هر وخت ظاهر ته ګورو.

لویه خدایه

که زه ښه وکړم، ته راسره ښه کوي، که بد وکړم د بدو سزا را کوي.
که ستا مینه زما په زړه کې وي، په محبت راگوري.
که زه بې مینې شم، ستا مهرباني کمېږي.
ستا د محبت بارانونه په ما باندې هغه وخت ورپېږي، چې زما په زړه کې رحم وي. زه چې هر څه وکړم ته
هماغسې راسره کوي.
زما نېکبختي او بد بدتختي زما په عمل پورې اړه لري او جنت ته یا دورخ ته تگ زما د ښه عمل او بد
عمل نتیجه ده.
زمونږ عقل او فکر همدغه دی، مونږ چې تا ته په خپله آئینه کې وگورو ستا په باب دغه شان فکر کوو،
که مونږ ځانته ونه گورو ستا لوی شان ته وگورو، ته زمونږ له خیال او فکر نه ډېر لوی یې.
مونږ، چې د ځان غوندې خلکو دپاره کالي نیسو او هغه د سر په سترگو نه وینو یا لنډ وي یا اوږده
مونږ، پوهېږو چې ستا ستاینه له مونږ نه پوره نه ده.
مونږ ډېر واړه او کوچني یو، ته ډېر لوی یې.
دا زمونږ کار دی، چې د ښو په مقابل کې ښه وکړو او د بدو په مقابل کې بد. که مونږ څوک وو هو حاکمان
هم مونږ وهي.
که مونږ په ځمکه کې غنم وشیندو او اوبه ورکړو ډېر غنم را کوي او زمونږ اب و دانه ځمکه هم بې عوضه
نه پرېږدي، که د یوه نیالگي پالنه او روزنه وکړو، خوږه میوه او بیخ سیوری را کوي.
که سوداگر ته پیسې ورکړو هر څه، چې وغواړو راوړي یې.
که له یو ماشوم سره مینه وکړو له مونږ سره مینه کوي.
ستا شان له ټول مخلوق نه ډېر اوچت دی.
ستا اراده زمونږ د ارادې تابع نه ده.
ستا کره زمونږ له کره نه، نه پیدا کېږي.
ستا محبت زمونږ د محبت مولود نه دی.
ته خالق یې او مونږ مخلوق.

ماشومان

مونږ ناست وو، ماشومانو زموږ له څنگه لوبې کولې.
کله به یو له بله ونبتل، چغې به جگې شوې ژړا انگولا به وه.
کله به د خدا شور او زور دومره او چت شو، چې په عذاب به یې کړو.
یوه به، چې د بل د لوبو شیان گډوډ کړه، هغه به په قهر شو او کنځلې به یې کولې. زموږ پام نه و، یو راپاڅېده د بل مخ یې شوکارې کړ، د هغه په مخ وېنې وبهډې او له مستی به جنگ جوړ شو.
مونږ ویل: خیر دی واره دي نه پوهېږي.
زمونږ لویوالي دا تقاضا درلوده، چې د کوچنیانو طفلانه لوبې هېڅ وگڼو او ملامت یې نه کړو، ماشومان د عمر او وجود په لحاظ په رښتیا له مونږ نه واره دي، مگر دومره واره نه لکه مونږ، چې د خدای په دربار کې واره یو.
د ماشومانو پوهه به له مونږ نه لږه وي، مگر زموږ پوهه ډېره لږه ده، زموږ لوبې هم د وړو غوندې دي، زموږ خدا او ژړا هماغسې ده، ماشومان پوهېږي، چې واره یو او مونږ نه پوهېږو.
راشئ! چې په دې خبره ډېر خوشحال شو او د لوی خدای لویوالي ته په ډېر امید وگورو.

شعر او ادب

د انسان په وجود کې دوه شیهه ډېر عزیز معلومېږي، چې یوه ته زړه او بل ته دماغ وايي. له دماغ نه علم او فلسفه پیدا شوه له زړه نه شعر او ادب.
اروپایان زړه د عواطفو او نفسي احوالو ځای گڼي، مسلمانان د ایمان او عقیدې ځای ته زړه وايي. صبر، رحم، کرم، شجاعت، سخاوت د زړه کار دی، عشق او مینه په زړه کې وي.
شعر له زړه نه الهام اخلي او له زړه سره کار لري.
ډاروین وايي: «هغه لوی کمال، چې د تحول او تکامل په لاره کې یوازې د انسان په برخه رسېدلی او نور ژوي ترې نه محروم دي، د انسان قلبی عواطف دي، چې په رحم، مروت، کرم، شجاعت، نوعه پرستي ترې نه تعبیر کېږي.»
انسان غواړي، چې له حیوانیت نه لرې وي، باید دغه عواطف ښه وروزي، د عواطفو روزل د شعر کار دی او شعر ته د عواطفو او احساساتو د ظهور او تجلیاتو کوه طور ویلی شو.

څنگه چې د لمر وړانګې او پلوشې لومړۍ ځل د لوړو غرو په څوکو پرېوزي او وروستی وداغ هم د غرو له څوکو سره کوي، دغسې د عواطفو او احساساتو پر توهم د شاعر په زړه له نورو نه زیات لوېږي او ځینې زړونه، لکه د غرونو سمخې او غارونه دغه رڼا یا بېخي نه ویني یا یې ډېره لږه ویني. همدغه عواطف او احساسات، چې د شاعر له زړه نه الفاظو ته رانقل شي شعر ترې جوړ شي او په زړونو اثر کوي. هو! د شعر موضوع بنکلي خیالات، عالی احساسات، د زړه تاثرات، د غم او خوشحالی خوبونه، روحي او جسمي بنکلا، اغېزې او عشق او محبت دی.

که دغه شیان په یوه بنکلي تعبیر او بنو الفاظو کې بیان شي، چې د فصاحت او بلاغت مراعات پکې په ښه شان شوي وي شعر ترینه جوړ شي او ډېر ښه شعر هماغه دی، چې په دغه معیار برابر وي. څومره، چې د یوه شاعر فکر او خیال ازاد وي او د محدودیت له قیوداتو راوتلی وي هغومره یې شعر لوړ او عالی وي.

که یو شاعر د نورو په شان هر چا ته او هر شي ته سر ټیټوي او په فکر کې یې د بغاوت جذبه نه وي موجوده له هغه نه د ښه شعر هیله نه شي کېدای. شاعر باید د فکري انقلاب علمبردار او بت شکن وي.

شاعر ته نه ښایي، چې د زاړه منطق درس د عقل له زاړه بوډا نه واخلي او په زړه لاره په زاړه فکر پسې لاړ شي.

د شاعر خیال باید ډېر لوړ پرواز وکړي او له ډېر هسک ځایه دغه جهان ته وگوري. د شاعر نظم باید د نورو غونډې نه وي او هر څه په بل شان وويني. د شعر او ادب ژوند د فکر په ابتکار کې دی او تقلید یا ابتذال د شاعر مرگ دی.

د شعر او ادب دنیا په دلدارۍ ولاړه ده، شاعر باید په هرڅه او هر وخت کې زړه ته رجوع وکړي او ډېر حساس زړه ولري.

هغه چې په زړونو کې هیجان، تاثر او حساسیت نه شي پیدا کولی او زړونه نه خوځوي شاعر ورته نه شو ویلی.

که دا خبره رښتیا وي، چې انسان په هر وخت او په هر حال کې د زړه په خوښې پسې روان دی او زړه په دماغ باندې حکومت لري، یعنې د عقل ادراک د قلبې تمایلاتو له تاثیر لاندې وي، نو ویلی شو. چې د یوه ملت عقلي او ذهني سیر او حرکت هم د شعر او ادب تابع وي او شاعران په نفسیاتو او روحیاتو کې تغیر او تحول راوستلی شي.

همدغه شعر دی، چې په زړو کې زلزله او طوفانونه پیدا کوي او کله پکې داسې صبر او سکون دی، چې غرونه یې ثبات او استقامت ته حیران وي.

که دا رښتیا وي، چې د چرگانو په نار ویده خلک له خوبه پاڅېږي، نو دا باید و منو چې د شاعرانو په نغمو د یوه ملت مړه احساسات او جذبات را وینسېږي او په دې اسرافيلي شپېلی کې بل راز تاثیرات موجود دي.

کوم فیلسوف، چې هر څه بد گڼي او زندگي توره په نظر ورغلی ده، هغه هم شعر ته ښه گوري او شعر د انسان د پاره یوه ښه پناگاه بولي.

شوپنهور وایي: ټولې بدبختۍ د انسان له نفس څخه نشئ کوي او له ژوند سره ډېر مصیبتونه او غمونه ملگري دي، که څوک یوه داسې چاره لټوي، چې له بدبختیو نه لرغوندي په امن کې شي باید په صنعت او هنر کې مستغرق شي او د ښکلا په مظاهرو کې ځان ورک کړي.

په دغه حال کې سړی په ظاهره له خلکو سره وي، مگر په معنی کې یوازې وي او دنیا ورته، لکه یو سراب معلومېږي، چې د ده لمنه نه شي لمدولی.

په همدغه بیخودی کې انسان د دنیا له شر او شوره اسوده کېږي او د بې نیازی مقام ته نږدې کېږي، چې غیر له حقایقو بل شي ته متوجه نه وي. دغه صنعت او هنر، چې د شوپنهور په نظر کې د ښکلا مظهر دی او دی ورته ښه پناگاه وایي شعر دی. که چېرې په دغه غم لرلي جهان کې د سعادت او ښکېختي پلوشو کله کوم کور رڼا کړی وي هغه به د شعر کور (بیت) وي.

د شاعر خیالي دنیا تر ډېره حده له غمونو او مصیبتونو نه پټه ده او هلته داسې بې دردی سره بیخودي شته، چې له سړي نه هر څه هېروي، تاسې شعر او ادب ته په عادي او معمولي نظر مه گورئ د شعر تومنه او قدسیت په نظر کې ونیسئ، هغه څه چې په زړونو کې پیدا کېږي او په زړونو اثر کوي هغه عادي او معمولي څیز نه وي.

دا دغم او خوشحالی ترانه د انسان په ژوندانه کې ډېره زیاته اغیزه لري او انسان ترینه هېڅکله نه شي بې نیازه کېدی، د یوه ملت ژبه، کلتور، اخلاق په شعر او ادب ساتل کېږي، د یوه ولس د ذوق او شعور، د فکر او خیال، د احساساتو او عواطفو هنداره شعر او ادب دی، هر څومره چې د یوه ملت شعر او ادب عالی وي هغومره یې اخلاق، نظر او روحيات لوړ وي او له لوړو ملکاتو او انساني فضایلو سره یې ارتباط او تعلق زیات وي، شعر او ادب د بشرعلايق له دین او مذهب سره ټینگوي او په هونښیاری کې بینایي او همدردی کوي کله چې زړونه کلکېږي یا تورېږي، نو شعر پکې دقت او صفایي پیدا کولی شي، هغه څه چې انسان د مادیت له غلامۍ او بت پرستۍ نه ساتي شعر دی عارفانه ذوق، انساني عاطفه، حکیمانانه شعور د شعر په نغمو وده کوي او د حسن و نظر علايق همدغه شی ساتي. کوم ملت چې شاعر نه لري زړه نه لري، سترگې نه لري، عواطف نه لري او د ذوق و تمنا له خونده محروم دي.

شاعران دا کولی شي، چې د انسان فرعوني غرور په تواضع بدل کړي او د دوهمې ملنگ ته د شاه جهان خوي او مړې سترگې ورکړي.

غم او سرور د شاعر هدیه ده، چې له زړونو څخه یې اخلي او زړونو ته یې ورکوي، نو کوم قدر او قیمت چې د انسان په بدن کې زړه لري په یوه جامعه کې یې شعر او شاعر لري.

د ادب راز

چا چې د شعر او شاعر په باب ډېر فکر کړی دی او دواړه یې ډېر ښه پېژندلي دي، هغه وايي ډېر ښه شاعر هماغه دی، چې ډېر خود پرست وي او بې له ځانه په بل هېڅ شي کې فکر نه کوي. دغه راز شاعر خپل ځان په خپل شعر کې ښيي او مونږ گمان کوو، چې زمونږ تصویر یې ایستلي دی. شاعر ځکه په مونږ گران دی چې زمونږ د زړه خبرې کوي او زمونږ خاطرات رايادوي، شعر د زړه غږ دی او د زړه غږ نه ډېر قوي دي.

شاعر پوهېږي، چې عقل او منطق، دليل او برهان په مونږ باندې حاکم نه دی، بلکې غرايز او احساسات زمونږ رهبري کوي. د همدې لامله هغه له اساس او غريزې سره خپل تعلقات ټينگ ساتي او له زړه سره کار لري.

هغه څوک، چې زړونو ته ښه ښه پیغامونه راوړي او زړونه خوشحالي شاعر دی، هغه پیغام چې د معشوقې له خوا عاشق ته راځي شعر دی.

شاعر له مونږ سره د عشق او مينې په کار کې کومک کوي او له دې ښه ښه کومک بل نه شته. شاعر پوهېږي، چې له نا اميدي نه څنگه لذت اخيستل کېږي او غم څنگه خوږوالی پيدا کوي. شاعران، لکه ماشومان ډېر ښه ښه خوبونه وينې او په همدغو خوبونو د زړونو تسلي کوي، که خواږه رويا او ښکلي تخيلات نه وي د ژوندانه تحمل ډېر گران دی.

څه شی، چې مونږ ته ژوند خوږ او ښه ښکاره کوي د هغه شي تصور دی، چې په ژوند کې بېخي نه شته. تاسې له شعر او شاعر نه علمي حقايق مه غواړئ، د شعر هدف حقيقت نه دی، جمال دی. ښکلا او جمال لکه علم په ټينگ اساس نه دي ولاړ.

د علم په دنيا کې په يو څه پوهېدل خوند لري او په شعر او ادب کې ابهام او ابهام مزه داروي. دلته سر او راز، پرده او حجاب کمال دی، هلته تشریح، تفصيل، تحليل او تجربې ته ضرورت دی. هغه جذبه، چې د انسان په وړاندې ډېر اثر لري د سر جاذبه ده.

هېڅ ښکليتوب بې پرې او بې حجاب نه دی.

هر څه چې مونږ خوښوو او مورو یې په مخ باندې د سر پرده پرته ده. انسان له هغو اشعارو سره شديده علاقه لري، چې ځينې برخې یې ابهام لري او مختلف تعبیرونه پکې کېدلی شي.

په شعر کې يوازې د غريزې رهبري کافي ده.

شاعر بايد د خپل فن په قوانينو کې ډېر تاو راتاو نه شي، چې لطف او زيبايي خپل معصوميت له لاسه ورنه کړي.

د لوړ او عالي شعر د پېژندلو معيار بل شی نه دی، له ژوند سره ارتباط دی. هر څومره چې ادبي اثر له ژوندانه سره نښه ارتباط ولري هماغومره ورسره علاقمندی زیاته وي. په شعر او ادب کې ساده انشاء له نورو سبکونو نه زیات پایښت لري، مگر ساده انشاء دا نه ده، چې بېخي بې پروايي وي او مختلف اجزاو عناصر پکې نه وي. هغه انشاء چې مختلف اجزا او عناصر پکې داسې ویلې شوي او گډ شوي وي، چې تشخیص او تجزیه یې نشي کیدی ساده انشاء ورته ویلی شو.

څنگه د لمر نا ظاهراً سپینه او یو رنگه معلومېږي، مگر په حقیقت کې له اوو رنگونو څخه جوړه ده، ساده انشاء هم له دغسې ترکیبه پیدا کېږي.

هغه انشاء، چې ډېرې قلفلې پکې وي او ډېر جلیل لري، یعنی لکه رعد او برق داسې وي د لیکونکي عجز او تصنع ښيي.

دغه راز هنر ښودنه له واعظانو سره ښايي، په شعر او ادب کې سادگي لوی صفت دی نه کاکه توب او طمطراق.

شعر له علم او فلسفې نه دین او مذهب ته ډېر نژدې دی او الهامي څیز دی.

په شعر کې عواطف او خدایي فکرونه ډېره اغیزه لري.

په شعر او ادب کې یوازې بشر ولتوی او بس.

اناتول فرانس چې په ادب کې ډېر ژور فکر لري شعر او شاعر، ادب او ادیب ته په دغه نظر گوري او دغسې یې معرفي کوي.

نوی کال

مونږ حسابي خلق یو او له ځان سره یو حساب لرو.

زمونږ حسابي زور کال ختم شو او د نوي کال په سر باندې مو قدم کېښود.

مونږ پوهیږو، چې زمونږ حساب نورو غونډې نه دی.

د هغوی نوی کال د شلم قرن شپږ پینځو سم کال دی او مونږ د څوارلسم قرن پنځه دېرشم کال ته نوی وایو.

په رښتیا، چې مونږ په خپل حساب ډېر نښه پوهېدلې یو او پوهیږو، چې په کومه زمانه کې ژوند کوو او څومره بېرته پاتې یو.

مونږ هم د زمانې په گړندی، گاډۍ کې سپاره یو او چېرته ځو، دا گاډۍ لکه د وزیرانو موټر کال په کال نوی کېږي، مگر په زړو او خرابو لارو روان یو، ځکه گړندي نه شو تللی.

مونږ په کال، کاله او کالو کې ژوند کوو او ډېر خوشحاليږو، چې له زاړه کوره نوي کاله ته او له زاړه کال نه نوي کال ته لاړ شو.

هو! مونږ نوي کال ته خوشحاليږو او هر کله غواړو، چې نوي لوبني پيدا کړو او په نوي پياله خوله کېږدو که څه هم د زړې زمانې د قرمز او چاپان لوبني د دې وخت له لوبنو نه ډېر ښه دي. زمان او مکان هم دوه ظرفه (لوبني) دي، چې زمونږ ژوند ورپورې تړلی دی او په دواړو کې مونږ نوي خوب دی، مگر د امکان په ساحه کې زور او نوی ښه پېژنو او پوهیږو، چې دغه ښار نوی او هغه زور دی، دا ودانۍ زړه او دا بله نوې ده، خو د زمانې په زړښت او ځوانۍ کې، لکه چې تېر وتلي غونډې یو. د زمانې ظرف، چې هر څومره زړېږي زمونږ په حساب همدغو مړه نوي کېږي. مونږ د زمانې اغاز ته نږدې وختونه زړه زمانه بولو او د زمانې وروستيو پېړيو ته نوی عصر او نوي زمانه وايو.

نوی کال هم په همدغه حساب بنا دی.

د اتيا کالو بوډا خپلو وروستی کال نوی گڼي او د خپل ماشومتوب زمانه ورته زړه معلومېږي، هر کال چې نوی کېږي له ځان سره څه نوي شيان راوړي، ځکه یې نوی گڼو، له نوي کال سره نوي خیالونه، نوي فکرونه، نوي کارونه ملگري وي؟

که نوی کال خپل ټول کالي نوي نه کړي، یو څه نوي کوي او ځینې زړې جامې له ځانه لرې غور ځوي. مونږ هیله لرو، چې نوی کال په ډېرو نوو جامو کې وویږو او ډېر نوي شيان ورسره وي، مونږ له نوي کال نه په رښتیا نوي څه غواړو او په دې پوهیږو، چې زور بوډا په نوي جامه کې هم زور دی او نوی ځلمی په زړو جامو کې زور نه دی.

که نوی کال زړو ښکاریانو ته نوي مرغۍ راوړي، نوی کال ورته نه شو ویلی، د نوي کال د لومړۍ ورځې مېله هم څه نوي خوب نه لري، ځکه چې زمونږ په هېواد کې د هر نوي کال شروع په مېلو او ساعت تېریو کېږي او قلبه کشي، یعنې د کار اغاز رسماً یوه نمایشي لوبه وي.

مونږ باید په دې پوه شو، چې نوی کال له مونږ نه څه غواړي او په خپله څه کوي.

نوی کال سمدلاسه د ورځو په اوږدولو او د شپو په لنډولو پیل کوي، یعنې د خوبونو وخت کموي او د بېدارۍ وخت د کار فعالیت دپاره زیاتوي. د تیاري او تورتم عمر لنډوي او د رڼا عمر اوږدوي.

که مونږ د نوي کال په رمز او اشاره پوه شو او د پسرلي برېښناگانې همدغه مطلب ته اشاره کوي، چې د نوي ژوند اساس په برق او برېښنا اېښودل شوی دی او هغه زمانه تېره شوه، چې د حیات اوبه په په تورتم کې وې او ژوند په تیاریو کې و.

د نوي کال له شروع کېدو سره سم په هوا کې اعتدال پيدا کېږي او د ژمي سوږوالی ور کېږي.

د نوي کال لومړی درس همدغه دی او ساړه زړونه یې نه دي خوبښ.

راشئ، چې د زمانې په تقاضا ځان پوه کړو او پیروي یې وکړو.

زما د لاس نيالگيه!

زه نه وم خبر، چې ته چېرته وي او له كوم خايه راغلي؟
دومره پوهېږم، چې له نورو گڼو نيالگيو سره په يوه تنگ خاي کې ولاړ وي، هلته ستا د لوېدو او غټېدو
دپاره زمينه مساعده نه وه، ځکه ستا تعلق له هغه خايه قطع شو او دلته راغلي، زه ستا په راتلو ډېر
خوشحاله يم او تا ته په خپل انگرې کې خاي دركوم.

زه غواړم، چې ستا تعلق او ارتباط له دغه کاله سره بنه ټينگ شي، ستا نيلى او ريښې هرې خواته
وغځېږي، ستا ځانکې او بناخونه په دغه هوا او فضا کې ډېره وده وکړي او له تانه غټه ونه جوړه شي، زه به
ستا د ترقۍ او لوېدو دپاره زيار کارم، ته دلته زماله اولادونو سره په دغه کاله کې او سپره! دا خاي په تا
باندي نه تنگېږي، دا ستا کور دى، ته د دغه کاله له ماشومان يو ماشوم بې.

زه هيله لرم، چې ستا له سيوري لاندې ډېر خلك کښېني.

ستا شگوفه او خوږه ميوه هر څوک وويني، ستا له ځانگو او بناخونو نه د مرغانو خوږې نغمې واورم.
زما نيالگيه! که زه تا شين او سمسور ووينم څومره به بنه وي، ستا بنايسته شگوفه ستا سيورى او ستا
ميوه به زما دپاره ډېر لوى نعمت وي، که دغسې بنه اثر او دغه شان نېک عمل له ما نه يادگار پاته شي، دا
به زما نېکبختي وي. زه دغه د گلابو بوتې او دغه د عکاسۍ نيالگي هم ستا له څنگه ږدم او تا ته درنسيم،
چې زما زيار يوازې د ميوې دپاره نه دى، زه ستا له شگوفې او شنو پانو سره هم ډېره مينه لرم.
که له ما سره گډه شته او بې خورا که ژوند نه شم کولى له ما سره سترگې هم شته او په مخ باندي پوزه هم
لرم.

څومره به بنه وي، چې سبا يې ستا له ځانگو د مرغيو خواږه او ازونه واورم او په خوږو نغمو يې را وښم.

زما نيالگيه! ته په دغه هوا کې وده کوي بايد خپله خوشبويې هوا ته وسپاري او د هوا مرغان له تانه
استفاده وکړي.

هغه وږمه، چې ستا کاله ته راځي بايد له ځان سره يو څه يوسي، د شاتو مچۍ بايد ستا له کوره بڼوا
لاړې نه شي.

کاشکې زما دوستان او ملگري ستا له سيوري لاندې خوشحاله کښېني او دلته د خوشحالي خندا
واورم.

يوه خوله خندا او يوه شېبه خوشحالي په دې ارزي، چې زه څو کاله ستا خدمت وکړم او له لرې خايه اوبه
درته راوړم.

د فکر پالونکی

پیر او فقیر نه یې، چې خلکو ته دعا وکړې او د هر چا د پاره د تسلی زیارت شې.

فیلسوف او عالم نه یې، چې خلك درنه علم او پوهه یوسي.

طیب نه یې، چې د رنځورانو علاج وکړې.

پیسې نه لري، چې حاتم طایې شې او وړې ماړه کړي.

قاضي یا حاکم نه یې، چې عدالت وچلوې او د حق ملگرې شې.

دغه راز افتخارات ستا په برخه یو هم ونه رسیده.

ته یو شاعر او لیکونکی یې، مگر له تا نه ښه شاعران او ښه لیکوالان ډېر پیدا کېږي، سره له دې زه تا ته

په ډېر قدر گورم او په ډېر لوی حق قایل یم.

دلته د فکر او قلم خاوندان ډېر دي، مگر د فکر او قلم د ازادۍ علمبرداران ډېر لږ دي، ځکه ستا مقام له

نورو نه هسك گنیمه.

که څوک تا ته د فکر خاوند ونه وایي زه ورسره کار نه لرم، مگر که د فکر خاوند تا خپل حقدار ونه گڼي،

زه به ورته بې انصافه ووايم.

هغه څوک، چې په وطن کې هېڅ نه لري او د وطن د ازادۍ د پاره سرور کوي په وطن باندې حق لري.

همدغه وجه ده، چې د فکر پالونکي مقام له فکر لرونکي څخه ډېر اوچت دی او زه هم دواړو ته په یوه نظر

نه گورم.

د ژوند نغمه

ټول غلي دي، هېڅوك څه نه وايي، د ژوندانه نغمه غلي ده.
په دغسې چوپه چوپتيا كې ذوقونه مري، فكرونه محوه كېږي نشاط او خوښي، لكه وحشي مرغله له انسانانو نه تښتي.

زه غواړم د دغه سكوت طلسم مات كړم او خپله سرينده وغږوم.
د اسرينده ما د عشق له هېواده او د بلبلو له كوره راوړې ده.
زما د سريندې اواز ډېر خوږ دی.

راشئ! كښېنئ زما نغمې واوړئ، زه نه غواړم، چې ارزوگانې مړې او زړونه ساړه وي.
زه د احساساتو او جذباتو د ښودولو دپاره راغلی يم.

دغه ده ما خپله سرينده را واخيستله او خپلې نغمې شروع كوم.
آه، داڅه وشه؟ له دې سريندې نه خو هېڅ اواز نه پورته كېږي.

سرينده خو نه ده، ما ته تارونه يې هم په ځای دي دا ولې نه غږېږي؟
ولې بې سره ده؟ له دېنه لويه ضايعه بله نشته.

پوه شوم او پوهېدم دا سرينده د بلبلو له كوره ده او بې د گلونو له خوا بل چېرته نه غږېږي.
دا سرينده له عشق سره ارتباط لري او تارونه يې په هماغه مقام پورې تړلي دي.

زه بايد گلزاروته ننوږم او د گلونو په حرم كې د خپلې سريندې اواز واوړم.

زه بايد د نرگس سترگې د غوټې خدا، د چندرو لښتې، د سنبلو پرېشانه زلفې وگورم او د حسن گلزار
كې خپله سرينده وغږوم.

بې له دېنه دا خاموشي نه ور كېږي او خوشحالي نه پيدا كېږي.

دا تورې ور پخې بايد د لمر او سپوږمۍ له مخې لرې شي.

د بلبلو پنجرې او قفسونه بايد مات شي.

د باغ تړلی ور بايد بېرته شي، چې خوشحالي راشي او ذوق و شعور سترگې وغوړوي، د ژوند نغمه دغه
تقاضا لري او بې له دېنه په ژوندانه كې نشاط او سرور نه پيدا كېږي.

نوی فکر

هر چپرتنه لارم، هر چا ته ورغلم بنسکته پورته ډبر وگرځیدم.
بنارونه مې ولټول په هېڅ ځای کې یې له هېچا سره پته نه وه.
هغه څه، چې زه غواړم دلته نه پیدا کېږي، چا چې غټه څوکی غوښتله پیدا یې کړه، څوک چې په نوي
موټر پسې گرځېده هغه دی پکې ناست دی، هغه چې په پیسو پسې لالهانده و بانگونه یې ډک کړه.
یوازې زه خپلې ارزو ته ونه رسېدم، په رښتیا چې زه په ډبر نادار او نایاب څیز پسې گرځم او زما حرص
له ټولو نه زیات دی.

هو! زه نوی فکر، نوی خیال او نوی جهان غواړم.
دلته نوي راډیو گانې، نوي فلمونه، نوي ساعتونه، نوي فېشنونه پیدا کېږي، مگر نوی فکر او مضمون
نه شي پیدا کېدی.

دلته شاعرانو ډبرې سندرې وویلي، خو نوی فکر پکې نه و.
پسرلي بیا هماغه گلونه راوړل، چې مونږ څو ځله لیدلي او بوي کړي دي، مونږ په قرنو قرنو د گل او بلبل
زور مضمون اړوو را اړوو، مگر نوي څه نه شو پیدا کولی، مونږ نوي مضمونونه په زړو موضوع گانو کې
لټوو او د زړې بوډۍ په سر نوي ډرې ږدو.

دلته میندې نوي اولادونه راوړي، مگر دماغونه نوي فکرونه نشي راوړي.
دلته بنځې له کورونو نه وتلې شي، خو نوی مضمون له دماغونو څخه نه راوړي، دلته دا عادت دی، چې
پېغله د پلار په کاله کې زړېږي او بیا وډېږي، دلته اوس هم د زړو فکرونو کاله ته ریباران ځي راځي او له نوو نه
زړې خبرې ښې خرڅېږي.

دلته دبوډۍ په ټال کې زړې ارزو گانې زانگي او زاړه سرودونه غږېږي.
دلته به خيرات خواره مليونران شي، بیسواده به رئیسان شي.
زمونږ کوچنيان، چې پیدا شي، نو سپین ږيري وي او په ډېره زړه ځانگو کې ځملي او زمونږ لڼو ډېره زړه ده او
زړه دا یې زمونږ د ماشومانو تربیت کوي، زمونږ ځوانان که ږيري ونه څري، نو سپین ږيري ورته ویلی شو.
مونږ نوي خولۍ په سر کړې، مگر نوی فکر مورد کړ، نوي بنارونه مو جوړ کړه، مگر زاړه بوډاگان پکې
ناست دي زړې کیسې کوي.

مونږ د زړو بوډاگانو په محفل کې زور راگ غږوو او له سپین ږيرو نه د ځوانانو اتني غواړو.
دا ارزو بېهوده ده. زه باید په نوي فکر پسې بل چپرتنه لار شم.
دا شی له زړو شاجانیانو سره نه شته.

که د اتیا کالو بوډا نوي واده وکړي هم زور دی. که زړو سپری نوي پوستین واغوندي بیا هم زور دی. که له
زاړه بناره نوي بنار ته راشي هم زور والی ورسره دی.
هو! کور یې نوی دی، مگر فکر یې زور دی، دغسې نوي کور کې نوی فکر او نوی مضمون نه پیدا کېږي.

زور فکر

سترگې يې مه خلاصوئ! کوم بنکلی مخ به وويني ليوني به شي.
ميخانه به وگوري مست به شي، خان به وويني خودبين به شي.
د بل عيب به وويني بدبين به شي.
پريردئ، چې سترگې يې پتهې وي او خه نه ويني.
کونبنس وکړئ! چې په بنو او بدو پوه شئ او خه زده کړئ.
که دی د سواد او علم خاوند شو، که دی په سمه لاره روان شو.
که ده د بنو او بدو تمیز وکړ، بيا به يې سترگې پرانيزو.
د سترگو پردې به يې غوڅې کړو، د سترگو غړولو اجازه به ورکړو.
پخواله وخته ده سترگې مه خلاصوئ.
دی بايد هر خه په پتهو سترگو قبول کړي او سپين ږبی نشي.
دی بايد هر خه د زړه په سترگو وويني او د سر سترگې يې تړلي وي.

ناداني او ناداري

په کور کې غله نه وه، جامې يې هم زړې او شکېدلې وې. پور چا نه ورکاوه، مزدوري نه پيدا کېده حيران و، چې څه وکړي او ډوډۍ ځانته څنگه پيدا کړي. وروسته له ډېرو اندېښنو له کوره راووت او شپه ډېره تياره. پخوا تردې يې کله غلانه وه کړې، ځکه زړه نازړه په يوه کاله ننوت او پس له ډېره تردد نه يې غلا ته زړه ښه کړ.

په دغه شپه د ده بخت بيدار و، ځکه چې دکاله خاوند ويده و. ده په بېره يو څه مال راټول کړ او په ويره ويره يې کورته راوړ. وايي چې د غله په غره کې ځای نه شته، نو په کاله کې به يې څه حال وي. له ده سره دا سودا ډېره زياته وه، چې که سبا ته يې خلک کور ولټوي او د غلا مال ترينه راوړي څو کاله به په جبل کې پروت وي او له دېنه به هم بدبخته وي.

ده بله چاره ونه ليدده د کوټې په يوه کنج کې يې د ځمکې په کيندلو شروع وکړه، چې د غلا مال خوندي کړي، مگر يو ساعت وروسته له خاورو لاندي يو داسې گنج رانېکاره شو، چې د سرو او سپينو زرو دولت پکې پروت و.

کله چې دا پته خزانه رانېکاره شوه غل و پوهېده، چې په ټول کلي کې د ده غوندي بل بډای نه و او ده غوندي د ذلت شپې هم بل چا نه دي تېرې کړي. هو! ده د خزاني د پاسه په لوږه شپې تېرولې، د ده په کاله کې هر څه وه، مگر دی ناخبره و او خپل شته ورته نه و معلوم.

دی نه پوهېده، چې زه لوی بډای يم او زما په کور کې هر څه شته. د ده ناداري په حقيقت کې ناداني وه نور څه نه و. د دغسې سړي په حال افسوس په کار دی او که د يوه ملت دغه حال وي له دېنه لويه بد بختې او د افسوس خبره بله نشته.

د ناپوهانو فطري او معنوي استعداد همدغسې له خاورو لاندي پټ پاته کېږي، لکه چې د ناپوهه ولس معدنونه پټ پاته وي او څه کار ترينه نه اخيستل کېږي.

سيند

د وچو ډاگونو د دښتو او مېرو له څنگه لوی سيند بهیږي، مگر دغې وچې بيديا ته اوبه نه ورکوي. په دغسې وچکالی کې، چې په اوبو باندې سرونه ماتېږي سيند، لکه شوم بخيل په شتاب درومي او زمونږ تندي نه گوري.

کله چې سيند په چپو راشي کورونه او اباد پټي هم له ځان سره يوسي. همدغه سيند له مونږ هغه خوا بل راز روان دی او له نورو سره يې رویه بل راز ده، هلته دغسې وړانې نه کوي. دومره بخل نه لري. دغه راز بې رحمې پکې نه شته. هلته د سيند په غاړه زرشويان د سيند له شگوفو زرر ابا سي.

ماهیگران پکې په خروارو کبان نيسي او ښکاريان يې په لوی او ستر ډنډ کې هيلی ولي، هلته له سيند نه ډېرې لويې ويالې بيلې شوې دي، ډېر لوی لوی ډاگونه له اوبو لاندې شو، کلي او ښارونه اباد شوه. شاپې ځمکې په ثمر راغلې، د غلو او میوو پکې څه کمی نه شته. هلته د سيند په مخکې لوی لوی بندونه جوړ شوه. د برېښنا ماشينونه ودرېده، فابريکې او کارخانې په کار ولوېدې، خلک اباد او ماړه شوه. دا سيند ولي دلته دغسې او هلته هغسې دی.

مونږ ته په قهر دی او په هغوی پيرزوينه لري، دلته ډېر تند او په چپو روان دی، هلته غلی او ارام بهیږي. دلته سيند کور وړ ځي او خپله مجرا بدلوي هلته په خپله ټاکلي لاره روان دی او بې لارې نه ځي په رښتيا، چې سيند دلته ډېر وړانې کوي او هلته ديوه نظام او قانون تابع دی، چې رواني ته بې نه پریږدي. زمونږ گناه د سيند په غاړه ده. سيند له مونږ نه ډېر څه وړي دي او ډېر يې رانه وژلي دي. دا سيند خوني سيند دی او له مونږ سره يې زړه دښمني ده، څو ځله يې زمونږ کورونه وړان کړي او اباد پټي يې رانه په وار وار وړي دي.

زمونږ ټوله گناه د سيند په غاړه ده. سيند زورور دی او په مونږ باندې هر وخت ظلم او تيری کوي. اه! مونږ څومره ناپوه يو، چې دغه راز فکر کوو او په خپله گناه نه پوهیږو، مونږ خپله گناه د سيند په غاړه اچوو، د سيند په غاړه خو مونږ پراته يو، په رښتيا چې دا زمونږ گناه ده د سيند نه ده. سيند له چاسره دښمني نه لري، سيند هر تېري ته اوبه ورکوي او د هر چا خيږنې جامې پاکوي. سيند پوخ کار غواړي او پاخه بندونه ورته په کار دي.

که زمونږ کار پوخ وای او زمونږ بندونه پاخه وای زمونږ ويالې نه وچېدی او زمونږ پټي اوبو نه وړل. مونږ د سيند په بندوبست پوه نه شو او له سيند نه مو کار وانخيست، دا سيند د ژوند او حیات سيند دی په ده کې د وړانې او ودانۍ دواړه قوتونه موجود دي. سيند د هر چا ظرف او استعداد ته گوري هغومره اوبه ورکوي.

د منگي خاوند او د منگوتي خاوند ته سيند برابره برخه نه ورکوي او نه وړو لښتو ته د لويو ويالو په اندازه څه ورکولى شي.
سيند د هر چا کار ته گوري او هغسې ورسره کوي، يعنې خام بندونه وړانوي او پاڅه بند ته ځان تسليموي.
هغه څوک، چې د ژوندانه سيند په خپل سر پرېږدي او يوه معينه مجرا ورته نه شي ټاکلى له ژوند نه استفاده نه شي کولى.

عقیده

په سترگو يې څه ليدل، مگر د خداى کتاب يې ترڅنگه و او مسجد ته راغى.
ده هغه اسماني کتاب په تاخچه کېښود او په لمانځه ودرېده. کله چې له عبادت نه فارغ شو او له مسجد نه روانيده هغه کتاب پاته شو او يو بل کتاب لاس ته ورغى. دى وروند و کتاب يې نه ليده او په کتاب نه پوهيده، مگر ډېر ټينگ يې په غبرکې نيولى و. ده ته دا نه وه معلومه، چې په کتاب کې څه دي او د چا کتاب دى؟ له ده سره ټينگه عقیده وه، مگر پوهه او بينايي ورسره نه وه.
ده د خداى دپاره دغه کتاب ښکلاوه او لکه تعويد له ځان سره يې گرځاوه.

عمل

هغه خپله امسا ټکوله او بازار ته راغی. په سترگو یې څه نه لیدل، مگر په نامه یې هر څه پېژندل له ده نه خپلو ماشومانو وڅکې غوښتې وې. دی په همدغه شي پسې راغلی و. د دنیا بازار ته ډېر رانده راځي او څه اخلي. دکانداران د هغوی په سترگو کې خاورې اچوي او پردې مالونه ورکوي.

ده ته هم دکاندار له خاورو ډکې وڅکي ورکړي، چې هر څه ورسره گډو. دی روان شو او په لاره کې یې ځولی له لاسه خوشې شوه. ده ځمکې په مخ لاس وگرځاوه او هر څه یې راټول کړه. دی نه پوهیده، چې خپل کاله ته څه وړي؟ او د ده وڅکي څنګه دي؟ ده غوندې ډېر رانده دلته راځي او هغه څه وړي، چې د وړلو نه دي. هو! دړندو عمل همدغسې دی، مگر رانده له دېنه زیات څه کولی شي؟ ږوند که په سمه لاره لاړ نه شي باید معذور یې وګڼو!

عبادت او دعا

د رحمت بارانونه ونه اورېدل، چينې وچې شوې، په کاريزونو کې د مرغۍ مېنوکه نه لمدېده. د ونو پانې په پسرلي کې زيږې وې. په سمسورو باغونو خزان ولگېده. په خلکو دلورې هيبت راغی. ټول د عبادت او دعا دپاره بيديا ته ووتل، پاک خداى ته يې زارى کولې، لمونځونه يې کول، درودونه يې ويل، دعاگانې يې کولې د باران تېږي وو، زورور بارانونه يې غوښتل. دغسې د اخلاص عبادت، دغه راز د سوز دعاگانې کله دوى نه وې کړې، په دغه وخت کې د دوى تعلق له خداى سره ډېر زيات و. دوى بارو درلود، چې روزي له خداى سره ده، ډوډۍ له اسمانه راځي او ځمکه د خداى دسترخان دى. هر چا له خپلو بدو عملونو توبې ايستلې، د هر يوه له سترگو او ښکې بهيدې، مگر د اسمان له سترگو يوه اوښکه هم تويه نه شوه.

د باران په انتظار کې ورځ بېگانه شوه، ماښام هر څوک خپلو کورونو ته لاړل. د قبلې له خوا توره ورېځ رابنکاره شوه، پوه نشوم څه شى زياته ورسره وه، خلکو ويل د حيات اوبه په تورتم کې دي. زمونږ دعا قبوله شوه اوس به داسې زورور باران وورېږي، چې غرونه رغونه به په اوبو ماړه شي او د ځمکې تنده به ماته شي. دا تياره ورو ورو زياتيده، کلي، کورونه، غرونه، رغونه په دغه تورتم کې وړک شوه. له اسمانه ډېر زورور باران رابنکته شو، چې تالندې، برينناگانې له هيبته ډک غرونه او زورور سېلابونه ورسره وو. د هوا موجونه په دغه شپه طوفاني معلومېده، باران د يوه زورور ايت هيبت درلود، سېلاب له غره نه ډېرې غټې تېرې رغرولې، د هر چا دا يقين و، چې هر څه به سېلاب يوسي، مالونه، اولادونه، ښځې او نر به ټول تباه شي. د مړو پته به نه وي معلومه، کلي کورونه به له خړو لاندې شي او هېڅوک به هېڅ پيدانه کړي. دغه ډار بيا په کلي د ژړا انگولا او زونه اوچت کړه، خلکو بيا پاک خداى ته رجوع وکړه هماغه اوراد او هماغه دردونه بيا لوستل کېده، هر چا به دعا کوله، چې باران ودرېږي او د خداى له قهره نجات ومومي.

بې زړه

د ایمان ځای زړه دی او دی بې زړه دی.

چې وړوکی و له شیشکو او پېریانو ډاریده، چې لږ غوندي لوی شو د ملاصاحب له ډاره په سبق نه پوهېده.

اوس، چې لوی دی د خان ډار، د ملک ډار، د حاکم ډار یې په زړه کې ټینګ ځای نیولی دی. په لاره کې ورسره د غلو وېره ده او په کور کې د غلیمانو له ویرې ډېر ځای نه شي پیدا کولی.

په دغسې زړه کې ستا خوب ته ډېر لږ ځای پیدا کېږي، که ستا ډار او د ظالمانو ډار په یوه زړه کې یو شان موجود وي له دینه لویه گناه بله نه شته.

کاشکې دوی یوازې له تا ویرېدلی او ستا د دښمنانو ډار یې په زړه کې نه وای. د خلکو ډار ستا وېره په زړونو کې کموي او ایمان ته زیان رسوي، ستا ضعیفه بندگان یوازې له تانه نه وېرېږي له نورو نه هم وېرېږي، دوی اوس د زورورو په مخ کې حق نه شي ویلی او ته د حق طرفدار یې. ته په دروغو خپه کېږي او دوی له ډاره رښتیا نه شي ویلی.

ستا ظلم نه دی خوښ، دوی له ویرې د ظالمانو خدمتونه او صفتونه کوي. هغه مسلمان اوس چېرته دی، چې یوازې له تانه ډارېږي او بس. ستا بنده باید د ډار بنده نه وي او د نمرود له اوره یې سترگه ونه سوځي.

ملك او ملا

د كلي ملك به، چې هر څه كول څوك يې مخې ته نه شو ورتلی. زرو كه زور دواړه له ده سره وو. هر څه د ده په لاس كې و او هر څوك د ده لاس لاندې وو. هېچا د خپلې خور او لور واك نه درلوده. د كلي غوړي او چرگان هر څه د ده و، بنايسته بڼې به ده كره وې، بڼكلي هلکان به د ده په مخكې گرځېدل او هر چا به د ده خدمت كاوه.

يوه ورځ په كور او كلي كې دا اواز خوره شوه، چې هغه بې موره او بې پلاره هلك، چې په علم پسې تللی و د علم او كمال خاوند شو، هغه اوس له ډېرې پوهې سره بېرته وطن ته راځي، هر چا ته سمه لاره بڼي، هر څوك په حق پوه كوي او هر چا ته حق وايي، ځكه چې هغه د حق ملگری دی او له ظلم سره دښمني لري. د اواز په ملك باندې بڼه ونه لگېده.

ملك له دغه هلك نه وډار شو او پرېشانه خوبونه يې وليدل. ملك پوهېده، چې هغه خيرات خور ملانه دی، د هغه سترگې ډېرې مړې دي او په زړه كې يې د زورورو ډارنه شته. هغه هېڅكله بې له خدايه بل چا ته سر نه ټيټوي، له هغه سره د حق جذبه او حقاني قدرت شته او په وينا كې يې بل شان تاثير موجود دی.

څو ورځې پس ملا له يوې امسا سره راغی، ظلم او ناروا ته يې بد وويل د زور او قوت مخه يې ونيوله ځلك يې په خپل حق پوه كړل او د مظلومانو ملگری شو.

د ده ملگری ورځ په ورځ زياتېدل او په ولس كې پوهه او بيداري پيدا شوه. هغه ملك لري شو او په ځای يې بل ودرېده. دغه بل ملك هغسې ملكي نه كوله او ډېر به سم چلېده، چې علم او پوهه پيدا شي ملكان سمېري او ځلك دروي.

د فرعون او موسی كيسه، د ملك او ملا افسانه همدغه معنی لري. هلکان بايد په علم پسې لاړ شي او د علم رڼا له ځانه سره راوړي.

شاعر

شاعر يوازې پرېږدئ، ځکه چې دی د جرگو او مرکو سپری نه دی.
هغه چې له نورو نه گټه کوي بايد نورو ته ورشي.
دی غواړي، چې له ځانه استفاده وکړي، نه له بل چا نه.
هغه وخت، چې برخې وپشل کېدې سازنده يې د ساز او سرود مجلس ته را وباله او شاعر يې له خلکو نه
لرې يوازې کښېناوه، شعر اجتماعي شو، مگر د شاعر په برخه تنه يې ورسېده.
څوک، چې په ازادۍ مين وي هغه هېڅکله ځان نه شي مقيد کولی.
د ازادۍ معشوقه هغه وخت چا ته ځان نښي، چې له نورو نه بېل او يوازې وي. شاعر له ځان سره عشق
لري او په ځان مين دی.
دی نه غواړي، چې په نورو کې ورک شي او نورو غوندې شي.
دی له خلکو سره همدردي لري، له خلکو سره ناسته ولاړه نه شي کولی، عاشق دی، خو معشوقه نه لري.
درد لري، مگر دوا نه خوري.
ذلت يې نه دی خوښ او عزت ته هم به ښه سترگه نه گوري.
د ده طبيعت بل شان دی.
دی تاسې ته لاره نښي، مگر په لاره درسره نه شي تللی.

سبا

هغه ورځ، چې تر اوسه يې نه د لمر وړانگې د غرونو په سرو لوبډلي دي او نه يې د پېښو او واقعاتو
مطلع چا ته معلومه ده، د سبا په نامه يادېږي.
دا ورځ لکه يوه پټه معشوقه له هر چا نه پټه ده او د سحر نسيم يې هم له مخه پورنی نه دی لرې کړی.
دا نه ده معلومه، چې دغه ورځ به څه له ځان سره راوړي او څه به له ځان سره يوسي.
د چمن په گلونو به شبنم وروي او که ږلی؟
يو آشنا به په سرو سترگو له بل نه بېل کړي او که دوه خواږه ياران به غاړه په غاړه کړي.
دا ورځ له دغه مجهوليت او معما توب سره د هر چا په زړه کې محبوبيت لري او هر څوک ورته په اُميد
گوري.

د هر چا کار او زیار د سبا ورځې د ښه والي دپاره دی او د نن ورځې د عمل نتیجه د سبا ورځې په لمن کې لټوي.

هر څوک هیله لري، چې د نن ورځې زحمت به د سبا ورځې په راحت بدل شي او سبا به له نن نه ښه وي. په همدغه اسره د ژوندانه مشقت سپکېږي او د امید مزې غځېږي، د نن ورځې بندي د سبا ورځې ازادي په خوب کې ویني او همدغه راز خوبونه د غمونو تله سپکوي.

چا چې نن د خوښۍ او خوشحالی ډولۍ کاله ته راوړې ده، هغه یقین لري، چې سبا ته به د زوی پلار شي او له دغې خوشحالی نه به بله خوشحالی پیدا شي، دا غولونکی سبا هېڅکله نه سبا کېږي او تر قیامته دوام لري.

د ژوندانه ټول خوږوالی په همدغه شي کې پټ دی، که دغسې سبا ته څه امیدونه لرو د ژوندانه تحمل هېڅکله نه شو کولی.

ځمکه او اسمان په همدغې ورځې پسې سر په خپری سرگردانه گرځي او د اتیا کالو بوډا هم له دغې ورځې نه نا امید نه دی.

که د سبا ورځې مینه زمونږ له زرونو نه راوړي مونږ بیا ژوند نه شو کولی، ځکه چې زړونه سپرېږي او ارزوگانې مري.

که مونږ له سبا سره خپل تعلقات قطع کړو ډېر تاوان به وکړو او خپل ژوند به فاني وگڼو.

په دغسې حال کې مونږ بیا اوږده فکرونه نه شو کولی او د مریخ سفر رانه پاته کېږي.

د سبا ورځې فکر زمونږ په اخلاقي ژوند کې هم ډېره اغېزه لري او د بشر هر راز مادي او معنوي ترقیات ورپورې تړلي دي.

دهقان د همدغې ورځې دپاره کار کوي او باغوان په باغ کې نیالگي ږدي، د خرما زړي په ځمکه کې کرل او د خرما له ونو نه خرما ټولول د هغو کسانو کار دی، چې سبا ته امیدونه لري او د نن ورځې په تنگه دایره کې ایسار نه دي.

څومره، چې د انسان ذهن او دماغ ترقي کړې ده. په هره اندازه چې انسان لوی شوی او پوه شوی دی هغومره یې له سبا سره تعلق زیات شوی دی، د سبا ورځې غم خوړل، د سبا دپاره فکر کول د سبا ورځې ضرورت او احتیاج په نظر کې نیول د ډېرو پوهانو او د ډېرو لویانو کار دی. زه لوی او کوچنی په همدې پیژنم، چې یو ډېر لږې گوري او بل ډېر نږدې گوري. د یوه سبا هم ډېر لږې او د بل لنډې دی.

د مسلمان سبا پس له مرگه هم شته، د ده نظر باید ډېر لږې څار وکړي او ابدې ژوند په نظر کې ونیسي.

ابدې ژوند همدغه دی، چې سړی له سبا نه غافل نه وي او د سبا اندېښنه ورسره وي.

نن او سبا هغه دوه مېلمانه دي، چې یو ځی مونږ له یوه سره وداع کوو او د بل په خدمت مشغولېږو.

زمونږ خدمت باید د سبا ورځې دپاره وي او خپله اینده په نظر کې ونیسو، د عقل او دور اندیشۍ تقاضا همدغه ده.

د پسرلي گلده!

ستا بنايسته او گلالي خپره په جهان کې خومره قدر لري او د اسمان له دومره لويوالي سره هر سحر د شبنم په پاكو او رڼو خاڅكو ستا بنكلي مخ وينځي او ځمكه د خپل زړه له نمه او به وركوي. د ځمكې مخ په تا بنايسته دى هو! ستا په وړمو معطره شوه، د بلبل خوربه نغمه ستا د جلوي بركت دى، شاعران ستا په ستاينه په جامعه كې مقبول وو، بنكلو پېغلو تا ته په خپل اوربل باندي ځاى دركې، بورا ستا په مينه په غزلو كې وستايل شو. په شعر او ادب كې ستا برخه ډېره زياته ده، د مينې او محبت ډېر بڼه سوغات ته يې.

مگر گوره، چې په خپل جمال او كمال مغرور نه شي او له باغه ونه وزې. تا غوندي ډېر بنكلي او بنايسته گلونه د هېواد په غرو رغو كې پيدا شوه، چې نه چا وليدل او نه وستايل.

كه ته هم له دغه چمن نه ووتلې او په غرونو كې دې ځاى ونيو نه به بلبل پيدا كړې او نه ماليار. ته د خلكو له نظره مه لرې كېږه او ځانته ماليار پيدا كړه.

د انسان دا عادت دى، چې مطلق بڼه نه ستايي او هر بڼه خيز بڼه نه گڼي. هو! دى هماغه شى بڼه بولي، چې ده ته نږدې وي او د ده خپل وبلل شي. دلته هر څوك خپل بناغلى گڼي او هر يو د خپل باغ گلونه ستايي. نه هېڅكله د خلكو له نظره لرې كېږه مه!

ستا بنايست د خلكو د توجه او التفات نتيجه ده.

كه ته غواړې، چې هر څوك دې قدر وکړي او په خپل سر د پاسه ځاى دركړي، لكه نرگس هر چا ته په بڼه سترگه گوره او لكه د باغ غوتې هر سحر خلكو ته خنده!

په دغسې التفات او يوه خوله خندا سپړي د خلكو زړونه خپلولي شي.

په يوازي گلتوب او گلالي توب هېڅوك قدر او منزلت نه مومي او نه په تش بنايسته دلبري او دلربايي كېږي.

راشه زما د باغچې گل شه.

چې هر سحردي په ديدن او به كومه.

د رمې خاونده

د توري کېږدی او د لويې رمې خاونده!

په دې سره او ټکنده غرمه کې، په دې وچه بيديا او سپېره صحرا کې، چې يخي اوبه، يخ سيوری، توده ډوډی، شوي او مستې، کوچ او پېرو، کورت او غوړي، پوڅې او پنيرونه هر څه له تاسره دي. په خوارانو او بيوزلو رحم وکړه!

هر څوک، چې ستا کېږدی، ته په هيله او اسره راځي هغه له خپلو سپيو نه ساته او قدر يې کوه!
په دې وچ ډاگ کې بل سيوری نه شته يوازې ستا سيوری ته هيله او اسره کېږي.
که ته خپل سپي ونه نيسي له دينه لويه بې رحمي بله نه شته.
ای د خورو سپيو خاونده!

ستا د سپيو تاوان له تا ته رسېږي او د دوی په ضررته مسوول يې.
سپي او نفس دواړه يو شانته دي.

ته خپل سپي ونيسه! او په مونږ رحم وکړه!

ته په خپلو سپو دا گمان مه کوه، چې دوی به هر وخت ستا غليمانو ته وغاږي.

دوی ډېر ځله د اسمان ستورو او سسپوږمۍ ته هم غاږي.

ستا په ملگرو او دوستانو هم بلوڅې او غوتې وهي.

آه - هېڅوک زما نارې نه اوري.

د خپلو سپيو حملې هم نه وينې.

زما غږ تر کېږدی، نه رسېږي.

دوی ولې څه نه اوري؟

ولې څه نه وينې؟

ولې په چا رحم نه کوي؟ پردي خو به نه وي؟

کېږدی، خو د پښتنو معلومېږي.

بې گناه بندي

پرېرېدئ! دا بې گناه بندي پرېرېدئ.
مه وېرېرې، د ده په ازادولو کې هېڅ خوف او خطر نه شته.
فساد او شرارت له ده څخه نه پيدا کېږي.
د ده بندي کول لويه گناه ده.
دی هغه يوسف دی، چې د بې گناهی په سبب په زندان کې لوېدلی دی.
که دی له زندانه را والوزي ستاسې اينده سنجولي شي او ستاسې د بلې ورځې غم خوړلی شي.
پرېرېدئ! دا بې گناه بندي پرېرې.
که دی خلاص شو ستاسو انتظام به په ډېر ښه شان وکړي.
ستاسې وږي به ماړه کړي، ستاسې بربنډ به پټ کاندې.
تاسې دغه ښکلی موجود په تورو څاگانو کې مه غورځوئ.
په زندانونو کې يې مه اچوئ!
پرېرېدئ! دا بې گناه بندي پرېرېدئ!
دی به ستاسې د گډو وډو او پرېشانه خوبونو صحيح تعبيرونه وکړي.
ډېرې سختې مبهمې او مجملې غوتې به پرانېزي.
دی د راتلونکي حال پيشبيني کولی شي.
د طبيعت په رمزونو او اسرارو پوهېږي.
د جوي او فلکي اوضاعو اقتضارات ورته معلوم دي.
پرېرېدئ! دا بې گناه بندي پرېرېدئ!
د ده پر ازادولو باندې علم او پوهه زياتېږي.
وطن رڼا کېږي او رانده بينا کېږي.
دی له خپلو جفا کارو ورونو سره هم ښه سلوک کوي.
دی ډېر پېچومي او ارولی شي.
دی ډېرې کړې سمولې او ډېر مشکلات حل کولی شي.
ما خوب ليدلی، چې دا بندي خلاصېږي او د سلطنت په کرسې کېږي.
ښه فکر وکړئ!
دا بندي څوک دی؟
پس له ډېر فکره وایم!
فکر دی فکر!

نظر لالا

په يوه ستانه كورنۍ كې يو سپين زيرى خدمتگار اوسېده، چې هر چا به ورته نظر لالا ويل. دا سړى د ماشومتوب له وخته د بودا توب تر زمانې په دغه كاله كې و او خپل ژوند يې په همدغه كاله كې خاورې كړ.

د دې كاله نسبې سړى نه و او د خدمتگار په حېث يې كار كاوه، مگر مزدور ورته نه شو ويلى، ځكه چې د مزدور په شان كار يې نه كاوه.

هېڅوك به خپل ځان د ځان دپاره په كار كې دغومره ستړى نه كړي، لكه چې نظر لالا د دغې كورنۍ په خدمت كې ستړى او ستومانه و.

كوم كار، چې څوك د يوې ټينگې او لوړې عقيدې دپاره كوي هېڅ حريص او په گټه مين سړى يې د پيسو دپاره نه شي كولى.

ده دغه خدمت د خداى دپاره كاوه او په داسې جذبه يې كاوه، چې لمانځه د قضا كېدو هم څه ډېره پروا ورسره نه وه.

په دغه سړي كې ډېر زيات اخلاص، امين توب او صداقت موجود و، چې په دې وخت كې بې مثل او نظير نه شي پيدا كېدى يا ډېر لږ پيدا كېږي.

دا سړى بې نامه او بې نشانه سړى و، جامې به يې تل زړې او خړې وې، مگر د زړه صفايي يې دومره زياته وه، چې زه ورته حد او اندازه نشم ټاكلې.

په كوم كلي كې، چې نظر لالا اوسېده د جاه او جلال خاوندان او د علم وفضل صاحبان هم پكې اوسېدل، چې ځينو مريدان هم نيول، مگر زه له هغو ټولو نه نظر لالا انتخابوم او له نورو نه په ادب تېرېږم.

زما دا عادت دى، چې له مخدوم نه خادم ته په محبت گورم او له پير نه مې مريد خوښ دى.

له ماسره اوس دا فكر ډېر پوخ شوى دى، چې د خير او برکت خاوندان په ساده مسلمانانو كې ډېر موندلى شو او پوهان او هونبياران د بل دپاره د خپلې گټې نه نشي تېرېدلى.

څوك، چې د خداى دپاره د نورو خدمت كوي او خپل ژوند د نورو له ژونده قربانوي هغه لكه نظر لالا داسې وي، چې خپله مادي گټه هېڅ نه پېژني او په پردي كاله دومره زهير وي، چې له هېچا سره به د خپل كاله دغومره غم نه وي، دا سړى په تور او سپين نه پوهېده، الف او بي يې نه و لوستي، د لفظ او معنى فرق يې نه شو كولى، مگر د نېكۍ او خير رسولو په لوره مېدا يې ټينگه عقیده لرله او دا جذبه پكې د عشق حد ته رسېدلې وه. نظر لالا د هر چا په نظر كې ډېر سخت او بخيل سړى معلومېده، هر چا به ويل چې ده غوندې سخت سړى بل نه پيدا كېږي، په رښتيا چې د ده پېرزوينه په ځان باندي ډېره لږه وه، مگر بخيل ورته نشم ويلى او ډېر حاتمان زه ورځنې څاروم.

کله به، چې د کاله خاوند، نظرلالا له کابله ننگرهار ته استاوه، چې خاروي او پسونه بوزي، نويو خو ډوډۍ به يې پخې کړې او ډېرې لږې پيسې به يې هم ورکړې، چې په لاره کې ځان ته کوم وخت څه ننگولی واخلي يا چېرته د څارو دپاره څه واښه پرې رانيسي. دا سرې به له کابله لغمان ته ولاړ او خاروي به يې هم ورسول، مگر يوه مياشت يا دوه مياشتې پس به، چې څوک مېلمانۀ راغلل او چرگ به په کار شو نظرلالا به هغه پيسې په چرگوړو ورکړې، چې مېلمانۀ په ښه شان عذر شي او د کاله د خاوند ښه نوم وساتل شي. دى هغه راز خدمتگار نه و، چې له خپل مخدوم نه څه واخلي او د ځان دپاره يې ذخيره کړي، بلکې ده به هغه ته څه ورکول او خدمت يې بيخي وړيا و.

د ده خور او خوربې ډېر غريبان وو، مگر هېڅ بدگمانۀ سرې هم دا گمان نه شو کولى، چې دى هغوى ته څه ورکړي.

که کله به د کاله خاوند د ده په خاطر هغوى ته څه ورکړه، دى به خپه کېده او د دغه کاله زيان ورته، لکه د ايمنان زيان معلومېده.

د نظرلالا دا عادت و، چې کله به له خوبه پاڅېده او د سپېدو بهرنا کې به غره ته روان و، ترڅو به چې لمر څرک واهه ده به له غره نه د خسو گېډۍ راوړو، چې سبا نارى به يې وکړ، نو بيا به په نورو کارو پسې روان شو او ډېر ناوخته به ويده کېده.

د ده په کار کې د رخصتۍ او تعطيل ورځې نه وې او د ناروغۍ دپاره يې هم فرصت نه درلود. دى د عادت او ډېر کار کولو په وجه له پولادو نه هم کلک و.

هغه گېډۍ، چې ده د شپېتو کالو په عمر په شا باندې راوړ د دې زمانې ښه ښه ځوانان يې نه شي وړلى. ده به هرکله د خمتا پيوندې کالي اغوستل او خوراک هم ډېر خوړو، ترڅو به چې ډېر مجبور نه شو، نو د اختر په ورځ به يې هم نوي کالي نه اغوستل. په دغه کاله کې به، چې هر څومره ښه څه پاڅه شو د ده برخه به پکې ډېره خوراه وه، ځکه چې ښه ډوډۍ د ده له ستونې څخه نه تېرېده او په همدغه وجه به د چرگ ورمېر د ده برخه وه.

نظرلالا له تودې ډوډۍ سره هم دښمني درلوده او چې په کور کې به سره پرته وه تودې ته به يې لاس نه وروړو.

په همدغه سبب دى په بخيل مشهور و او هر چا به ورته سخت او بخيل ويلی.

دا و د خلکو قضاوت، چې له حقيقت نه ډېر لرې و او په ډېرې ظاهر بينۍ بنا و، هغه څوک چې خپل ژوند د بل دپاره وقف کړي او هېڅ دنيايي گټه پکې له نظر لاندې نه وي هغه ته به څنگه بخيل ووايو.

هو! نظرلالا په ځان باندې بخيل و، ځکه چې له ځانه تېر و او خپل ځان يې بل ته بخيلی و.

ده ته به که چا د خداى دپاره څه ورکړه هغه يې د بل دپاره اخيستل او بل ته يې ورکول.

دا ايثار او فدا کاري، چې په دې وخت کې لکه د اينځرگل يا د مرغۍ پۍ ډېر نادر څيز معلومېږي، له انساني غرايزو سره ډېر موافقت نه لري او مثالونه يې ورك دي.

دا راز سړی د خلکو په نظر کې ډېر ساده او ډېر احمق معلومېږي. په عقل او پوهه دا گمان نه شي کېدی، چې چا ته د دغسې ايثار او فدا کاري اجازه ورکړي. خپل ځان خوارول او بل پالل، له ځانه تېرېدل او د بل په بڼه ورتلل د عقل او فکر کار نه دی، د دغسې کارونو د پاره یو لوړ معنوي عشق په کار دی او د نظرللا اخلاص غواړي. د دغه کاله هر څه د نظرللا په لاس کې وو او د ده په امانت داری هر چا داسې يقين درلود، چې هېڅ شک پکې چا نه شو کولی. زه د هغه چا ستاینه نه کوم، چې نظرللا ورته ډېر اخلاص او عقیدت درلود. زما په نظر کې د ستایلو وړ نظرللا دی او د ده په بڼه سریتوب ټینګه عقیده لرم. دی اوس له نظره پناه دی او زه د ده زیارت ته په ډېر اخلاص ورځم، په هغه اديره کې چې دی بنسخت دی نور قبرونه هم ډېر دي او په ځینو باندې لا جنډې هم ولاړې دي، مگر زه خپل مراد له نظرللا څخه غواړم او د ده حسنات راته ډېر درانه معلومېږي. په رښتیا، چې زما خادمان خوښ دي او بڼه خلک په خدمتگارانو کې وینم.

جبر او اختیار

هغه کار، چې د انسان په اراده او اختیار نه وي شوی د فخر وړ نه دی او د ملامتې موجب هم نه ګرځي، یعنې که د چا ونه ټیټه وه، گرم نه دی که چا متوسطه قد او قامت درلود، ورته نه شو ویلی چې ډېر بڼه کار دې کړي او اندازه دې ساتلې ده. که یو سړی خپل سپین مخ تور کړي ملامت دی، مگر د حبش مخ که هر څومره تور وي څوک یې نه شي ملامتولی، ځکه چې د ده اختیار او اراده پکې دخل نه لري. که یو سړی خپل غلیم په جنگ کې مړ کړي او خپل شجاعت ښکاره کړي حق لري، چې په خپله توره او توريالیتوب فخر وکړي، مگر که مرغی ولي او سړی ولگېده که څه هم د ده ډېر زورور او زړه ور دښمن وي، خپل بریت نه شي تاوولی او توريالی ورته نشو ویلی. هېڅوک یو گونگ په حق نه ویلو نه ګرموي، ځکه چې هغه مجبور او معذور دی، مگر هغه چې ژبه لري او له ډاره حق نه وایي له ملامتې نه نه خلاصیږي که څه هم یو څه مجبوریت دلته هم شته او اختیار نیمګړی دی. د جبر او اختیار مسله ډېر اړخونه لري او دغه فیصله څه اسانه خبره نه ده. زه په دې ځای کې دا اراده نه لرم، چې له علمي څېړنې نه کار واخلم، زما مقصد بل دی او د ملایانو په کار کې کار نه لرم.

زه حتی الامکان له فلسفې بحثونو نه ډډه کوم، مگر کله کله مې د موضوع تعلق او ارتباط مجبور وي، چې په وچه مزل وکړو، ځکه چې دلته بحر نه شته او زمونږ په هېواد کې بهرې نه گرزې. همدغه شان مونږ له کابل ښار نه په هوانه شو تلی، ځکه چې هوايي سرویس نه دی جاري، مگر دغه راز مجبوریتونه په ځینو نورو ځایو کې نه شته، هلته یو سړی اختیار لري، چې په هوا ځي که به بحر کې او که په وچه.

اوس پوه شوی! چې جبر او اختیار په هر ځای کې یو شانته نه دي او ټول انسانان یو راز مجبور نه دي. ډېر مجبوریتونه پخوا وو، چې اوس نه شته او خپل ځای یې اختیار ته پرې ایښي دي. یو ماشوم چې اول پیدا شي هېڅ اختیار ورسره نه وي او د بل په غېږ کې ژوند کوي. په خپله نه چېرته تلی شي او نه راتلی شي. ځملول او پاڅول یې د بل په لاس کې وي او کالي بل څوک وراغوندي، مگر څومره چې لوېږي او غټېږي هغومره د مور له غېږې لري کېږي او له مجبوریت نه د اختیار خوا ته درومي. کله چې په خپلو پښو روان شي، نو بیا خپل مخ په خپله وینځي او پخپله خوښه له کاله اوزي یا کاله ته راځي.

کله چې ځوان او ځلمي شي، د کاله واك او اختیار هم د ده شي او د پلار په جايداد تصرف وکړي. په هره اندازه، چې د ژوندانه درجه او مرتبه لوړېږي مجبوریت کېږي او اختیار زیاتېږي، یو کانی که څوک هرې خواته غورځوي او هر راز لوبې پرې کوي کولی یې شي، مگر ونې او بوټي دغسې نه دي، یعنې دنیا ته مجبوریت له جماد نه لږ دی، ځکه چې د حیات اثر په ده کې زیات دی.

له ونو او بوټو نه بیا د څارویو اختیار ډېر دی او جبر نور هم تخفیف موندلی دی، انسان چې له حیوان نه پورته مقام لري او د تکامل په لاره کې وړاندې دی د ده اختیار نور هم زیات شوی او له خپلې ارادې نه ډېر کار اخلي.

په انسانانو کې هم د وحشي او مدني انسان، عالم او جاهل انسان، د قوي او ضعیف انسان په اختیار کې ډېر فرق موجود دی، مگر بیا هم په هر حال کې یو څه مجبوریتونه شته او په جبر او اختیار کې ډېر فلسفي بحثونه کیدی شي. د دنیا ډېر پوهان پدې عقیده دي، چې د انسان ډېر لږ کارونه په ظاهره ارادې او اختیاري معلومېږي، مگر په حقیقت کې د مجبوریت اثر دی او خبرې له اختیاره وتلې دي. دوی وایي هغه سړی، چې ډېر په غیظ او غضب کې وي او په همدغه وجه د چا د وژلو اراده وکړي مونږ ورته د اختیار خاوند نه شو ویلی، ځکه چې دی په دغه حال کې د داسې اغېزو او نفسی تاثراتو محکوم دی، چې له دغه کاره ځان نه شي ژغورلی او پخپلو احساساتو حاکمیت نه لري. که مونږ پوه شو چې دی په دغه وخت کې له یوه لېوني نه څه فرق نه لري او په طبیعي حال کې نه دی، دی به ارومرو مجبوره گڼو او دغه کار ته به غیر اختیاري ووايو.

همدارنگه هغه څه، چې یو عاشق په جذبه کې د عشق دپاره کوي له مجبوریت نه نه وي خلاص او اختیاري ورته نه شو ویلی.

د دغو خبرو خلاصه او نتیجه داده، چې شدید محبت او شدید بغض د انسان اختیار سلبي او هغه څه ورباندې کوي، چې په عادي او طبيعي حال کې يې يو عاقل انسان ته کوي. د همدې لامله ډېر خلک په خپلو ځينو کارونو بل وخت پېښمانه کېږي او پوهېږي، چې ښه يې نه دي کړي.

ځينې نور په دې عقیده دي، چې انسان د اختيار خاوند دی، که ښه کوي بايد ښه ورته ووايو او که بد وکړي بايد بد يې وگڼو، دوی وايي که انسان د عشق دپاره کوم کار کوي او که د دښمنۍ دپاره په دواړو حالو کې دغه کار د ده گڼل کېږي او په ده پورې تعلق نيسي، ځکه چې دغه مختلف احوال چې د زورورې مينې يا د شديد عناد په اثر پيدا کېږي او نفسي يا روحي اغيزې ورته ويل کېږي په خپله له نفس څخه عبارت دی او نفس د همدغو احوالو او کيفياتو نوم دی. هسې نه چې کوم بل شی په نفس اغېزه کوي او دا اختيار مې سلبي.

ارسطو د جبر او اختيار حدود ډېر ښه ټاکلي دي او بدی باب کې يې ډېره ښه فيصله کړې ده، دی وايي هغه کار چې يو سړی په خپله اراده نه کوي او د ده اختيار پکې هېڅ دخل نه لري ښه او بد يې ده ته نه دي راجع او د ده کار ورته نه شو ويلی، يعنې که يو زورور باد يو سړی کومې خواته يوسی يا يې څوک لاس او پښې وتړي او له يوه ځايه يې بل ځای ته وړي، نو دلته اختياري سلب دی او په مجبوريت کې هېڅ شک او شبه نه شته، مگر که يو سړی د خپل شرافت د ساتلو دپاره کوم کار کوي او خپل عزت او وقار يې يوه کار ته مجبوروي، نو دغه راز مجبوريتونه د جبر له قانون لاندې نه راځي.

دی د مثال په ډول وايي: که د يوه سړي مور او پلار يا اولادونه د يوه ظالم او مستبد له تهديد لاندې وي، چې د ده په تسلیمېدو او اطاعت هغوی له زيان او ضرره محفوظ پاته کېږي او که اطاعت ونه کړي هغوی ضايع کېږي، نو دغه صورت کې دا سوال پيدا کېږي، چې که دغه سړی د هغه ظالم له خوا په يوه ناوړه کار مامور شي دی په دغه باب کې مجبور دی او که مختار؟ ارسطو وايي چې دلته جبر او اختيار مخلوط شاتنه دي، مگر د اختيار جنبه غلبه ده، ځکه چې د دغه کار په کولو او نه کولو کې د ترجيح او انتخاب مسئله مېنځ ته راځي، نو هره خوا چې دی انتخابوي او ترجيح ورکوي هغه د ده خوښې او ارادې ته راجع ده او د ده کار گڼل کېږي.

دی وايي په دغسې مواردو کې که سړی ناوړه او بد کار وکړي دغه راز مجبوريتونه معقول عذر نه شي کيدای، په دغسې مجبوريت بايد سړي پښې کېږدي او هغه څه وکړي، چې انساني شرافت او وجدان يې تقاضا لري.

شجاعت او شهامت، چې يو اخلاقي فضيلت دی په همدغسې مواردو کې ځان ښيي او د افتخار حق پيدا کوي.

هغه د سر خطر، چې په جنگ او جگړه کې يو بې زړه سړی تېښتې ته مجبوروي. د خلکو په نظر کې څه اعتبار نه لري په همدغه وجه له تعدد او ټوپکو نه تېښتېدونکي هر چا ته سپک ښکاري او هغه، چې له مرگ نه وېرېږي او په ايستلو تورو ورځي د خلکو په نظر کې درانه معلومېږي.

که په دغسې مجبوریت خلک قابل وای هر څوک به له جگړې څخه تښتېده او هېچا به هغه ته په سپکه نه کتل.

هغه افتخار، چې د شجاعت او شهامت خاوندان یې گټي د دغسې مجبوریتونو په نافرمانۍ کې پټ دي، لکه چې عار او ذلت د دغه راز مجبوریت اطاعت او انقیاد ته ویل کېږي.

د خان واده

له خوبه راپاڅېدم، د ډول او سرنې او از مې ترغور شو او ډېره لویه ورا راښکاره شوه، چې ډېر خلک ورسره خوشحاله روان وو او د خان په واده کې یې لاسونه غورځول، زه هم له دوی سره ملگری شوم او په دې خوشحالی کې مې ځان شریک کړ. د دې ښادی د ډول او سرنې غږ تر ډېر لرې ځایه رسېده او ډېرو خلکو پکې اتونه کول.

چا به ډزې کولې، چا به اسونه، ځغلول، ځینو به ټوکې او مسخري کولې. په دغسې خوشحالیو کې ماښام تیاره کلي ته ورسېدو او ډولۍ د کاله په مخکې ښکته شوه.

د کلي ښځې په ډېرې خوشحالی راغلې او د ډولۍ پردې یې جگې کړې همدغه وخت خندا او خوشحالی خپل ځای غم او ژړا ته پرېښود او دا معلومه شوه، چې دغې ښکلې ناوې د خپلې ازادۍ دپاره ډېره لویه قرباني ورکړه او د اجباري واده ملا یې ماته کړه.

د دغه حال په لیدلو د هر چا په احساس کې بدلون راغی او مونږ وپوهېدو، چې کله خلک جنازه هم په ډول او سرنې وږي او په غم د ښادی گومان کوي.

په دنیا کې ډېر داسې غمونه شته، چې د خوشحالی په ډولۍ کې پټ دي او د خلکو په شعور او تمیز مسخري کوي.

زما پوه ملگری په دغه ورځ وویل: په رښتیا چې خوشحالی څوک په زور او جبر یا په ډېرو پیسو کور ته نشي وړل، مگر خان لا تر اوسه په دغه حقیقت نه دی پوه او خپله خوشحالی په دغه ډول غواړي.

غم او خوشحالي

زما اشنا له ډېرو غمونو سره ناشنا دی. د هغه په کاله کې چا د ماشوما ژړا نه ده اورېدلې او خپلو ماشومانو په مرگ او درد يې هېڅکله نه دي ژړلي، هغه حال چې يو پلاري يې د خپل کوچني زوی يا حلمي زوی د ځانگدن په وخت کې وينې، دی ترينه ناخبره دی.

ده غوندي بې غمه سړی ډېر لږ پيدا کېږي او په همدغه سبب يې د خوشحالي برخه هم ډېره لږه ده. دی چې په خپل کاله کې خپل خلف الصديق نه وينې په زړه کې ډېر ځورېږي او ځان بد بخته گڼي، مگر د ده دغه غم زمونږ په نظر کې د هغه چا له غمه ډېر سپک دی، چې دوه زامن يې ژوندي دي او يوه د ده په غېږ کې خدای ته ځان سپارلی دی، ځکه زمونږ هغه ته د فاتحې دپاره ورځو او ده ته نه ورځو. زمونږ دا عادت دی، چې که د چا په کاله کې نهه مياشتنې اولاد مړ پيدا شي ویر ورسره نه کوو او هغه هم د غم کمپله نه غوروي، مگر په کوم کاله کې چې د دوه ورځو ماشوم مړ شي، هلته د غم او مصيب مجلس جوړېږي او خلک ورسره همدردی کوي.

موريس مترلينگ وايي: «تاسې په ملياردونو نطفې ضايع کوئ، مگر خوابدي کېږئ نه او دغه راز ضياح د چا د غم او خپگان موجب نه گرځي».

د دې خبرې معنی داده، چې زمونږ غمونه معقول نه دي، محسوس دي. هره ضايعه، چې يوازې عقل پرې پوهېدی شي او احساسات ورسره تعلق نه لري همدغسې بې اثره وي.

زمونږ خوشحالي هم، لکه زمونږ غم په عقل او منطق اتکا نه لري، بلکې د شعور او احساس نتيجه ده. غم او خوشحالي يوه په بل پورې تړلي دي او يو له بله نه بېلېږي، ځينې گمان کوي، چې خوشحالي له بې غمه خلکو سره زياته ده او هغه څوک ډېر نېکبخت دی، چې هېڅ غم نه لري، مگر حقيقت دغسې نه دی او بنادي هر چېرې د غم په اندازه ده.

حقيقي بدبختي په بې غمۍ کې ځای لري او بې غمه سړي ته که سړی وويلی شو، نېکبخت خو ورته هېڅکله نه شو ويلی.

غم او خوشحالي، لکه د يوې ټوټې دوه مختلف مخونه دي، چې اصل يې يو دي. څنگه چې شپه او ورځ يو په بل پورې نښتي دي او هر کاله ته دواړه وړاندې وروسته راځي، د غم او خوشحالي ارتباط هم دغه راز ټينگ دی. که څوک وغواړي، چې هغه يو خپل کاله ته پرېږدي او دا بل ايسار کړي، له دينه لويه اشتباه بله نه شته.

داسې کېدلی شي، چې ورځ اوږده شي او شپه لنډه، يا شپه لويه وي او ورځ وږه وي، مگر داسې ورځ چې شپه ونه لري يا داسې شپه، چې ورځ ورپسې نه وي په دنيا کې نه شته.

که لمر تر اخرته پاس په سر ځای په ځای ولاړ وای د زماني په رنگ کې هېڅ تغير او تحول نه وای موجود هېڅوک به نه پوهېده چې شپه څنگه وي او د همدې لامله، چې شپه به چا نه پېژندله په دې به هم نه پوهېده،

چې ورځ څنگه وي او څه كيف لري. غم او خوشحالي هم، لکه شپه او ورځ يو په بل پېژنو، که غم له دنيا نه بېخي لارشي خوشحالي هم ورسره ځي که ژړا نه وي خدا هم نه شته.

هماغسې، چې هڅې له چرگې پيدا کېږي او چرگه له هڅې نه غم او خوشحالي هم يو د بل اولاد دي. انسان بايد په دې پوه شي، چې غم او خوشحالي يو ظاهري او اعتباري فرق لري، يعنې دا فرق هم لکه د شپې او د ورځې فرق د سترگو او نظر فريب پيدا کړي دی، چې د عقل او بصيرت خاوندان پرې نه غولېږي، بلکې رانده هم دواړه يو گڼي. څوک چې د عقل سترگې لري او د فلسفې شعور خاوند دی هغه زمانې ته په بل شان گوري او د شپو ورځو له سپينو او تورو پردو نه هغه خوا بې رنگه زمانه په بل ډول ويني، هغه پوهېږي چې د زمانې دواړه مخونه يوه شي ته منسوب دي او يو حقيقت دوه رنگه بڼي.

ډېره بڼه ده، چې عقل او پوهه په مونږ ډېر تسلط نه لري او مونږ يې له وهم او خيال نه لري کړي نه يو، گڼي اوس به شپه او ورځ را باندې يوه وه او خوشحالي به هم راباندې غمېدلې وه. زمونږ غمونه او زمونږ خوشحالي زمونږ په ژوند کې هغه سوز او ساز پيدا کوي، چې بې له هغه د ژوند كيف او خوند نه پاته کېږي.

غم د خوشحالي ځکلو ذايقه او احساس روزي او خوشحالي، لکه د خوږو ميوو خوراک ترخو مرچو ته ضرورت لري.

که په دنيا کې ترڅه شيان نه وي خواږه ډېر ژر زړه وهي او بې خونده کېږي. د ژوندانه خوند، غم او خوشحالي ته ډېر ضرورت لري او په دغه خوند کې د عواطفو او احساساتو خاوندان ډېره برخه لري، هغه رانده هونبنياران، چې په ظواهر و نه غولېږي او د غم او خوشحالي په فرق نه دي قايل، له دغه نعمته محروم دي، که مونږ ډېر عميق فکر وکړو هماغه شی مونږ ډېر خوشحالوي، چې مونږ يې ډېر خپه کړي يو او ډېر ځله هغه شي ته خوشحالېږو، چې زمونږ غم پکې پټ دی، لا ډېره بڼه ده چې په جهان کې دغه راز ژور فکرونه ډېر لږ دي او احساسات مونږ ته دغه موقع راکوي، چې د غمونو او خوشحالو حقيقت ته ډېر ځير شو.

ډېر خلک دي، چې يوه ورځ يې گرانه بڼه مري او دی غمجن کېږي، مگر بله ورځ نوی واده کوي او د خوشحالي هغه زور غم بېخي هېروي، نو دغه د خوشحالي ډولې او هغه د غم جنازه يو له بله ډېر ربط لري، که هغه غم دغه کاله ته رانه شي دغه بڼادي هم نه شي راتلی.

دا وصال په حقيقت کې د هغه فراق نتيجه ده او په هغه وير کې دغه سرور او سرود پټ دی. هر څومره چې د خوشحالي د پسرلي بارانونه زورور وي هغومره يې سپلا بونه هم زورور دي. له دغې زورور بارانونو سره تندر او ږلې هم شته، لکه چې له ډېرو نويو افتخاراتو سره ډېر لوی خطرات ملگري دي. همدغه وجه ده چې زه له سپکو او کوچنيو غمونو څخه لوی او ستر غمونه ډېر بڼه گڼم.

اخلاقي اساس

شوپنهور وايي: د اخلاقو دپاره له ترحم نه ښه اساس نه شته، انساني اخلاق بايد په همدغه اساس قايم وي.

د ده په نظر کې اخلاقي عمل هغه دی، چې د شخصي گټې هېڅ اثر پکې نه وي او محض د بل د خیر دپاره وي.

کانت وايي: د انسان هغه عمل اخلاقي ارزښت لري، چې خاص د انساني تکلیف دپاره وي. د ده په نزد انسانیت یو قانون لري، چې مخالفت ترې نه ښه نه دی او انسان مکلف دی، چې له دغه قانون سره سم وچلېږي. د ده په نظر هغه کار، چې د قانون دپاره کېږي او هغه کار چې د قانون دپاره نه وي شوی، مگر له قانون سره موافق دی یو له بله فرق لري.

دی هر نېک او ښه کار اخلاقي عمل نه گڼي، د ده په فکر اخلاقي عمل هغه دی، چې خاص د قانون د پیروي او د انساني تکلیف د پرځای کولو دپاره اجرا شوی وي، نه د شخصي گټې دپاره په همدغه سبب د یوه سوداگر صداقت او راستي، چې د تجارتي گټې دپاره نېک کار گڼي، مگر اخلاقي عمل ورته نه وايي، همدارنگه هغه څوک، چې د پرزړه سواندی وي او په همدغه سبب له خلکو سره نېکي او احسان کوي، دغه راز نېکي او احسان د کانت په عقیده اخلاقي عمل نه دی.

دی وايي که دغه سړی له خلکو نه دېرې جفاگانې ووينې زړه به یې سخت شي بیا به له چا سره احسان او نېکي نه کوي، مگر هغه څوک چې د خلکو جفاگانې وښي او محض د تکلیف دپاره له خلکو سره ښه کوي، دا کار اخلاقي قیمت لري او اخلاقي عمل ورته ویل کېږي.

مترلینګ وايي: هغه مینه چې انسان یې له انسان سره لري باید له دېر لور او هسک ځای نه اخیستل شوې وي، که یو انسان وکړي شي چې له انسانانو سره عشق ولري او بشر دوستي د عشق له کوره واخلې نه ښايي، چې له ترحم نه کار واخلې او مینه یې د مرحمت او مهربانۍ رنګ پیدا کړي.

که څوک چاته د عدالت له مخې څه ورکولی شي د احسان له لارې دې څه نه ورکوي، که د چا له لاسه پوره وي، چې د انسان احترام وکړي دلجويي او تسلي ورکولو ته حاجت نه شته. دی د انسان دپاره له چا نه رحم او شفقت نه غواړي، عشق غواړي د احسان له ورکړې نه د عدالت ورکړه ښه گڼي او له نوازش نه یې احترام د انسان دپاره غوره گڼلی دی.

دا سړی د عشق طرفدار دی، د ده په مذهب باید بادشاه او گدا یو له بله عشق ولري. ده ته له شفیق نه رفیق ښه ښکاري او له هغې مینې نه کرکه کوي، چې یو مهربان بادار یې له خپل صادق خدمتگار سره لري، دغه راز مینه چې د ترحم او شفقت رنګ لري یو انسان لوی او بل کوچنی ښيي، په دې مینه کې چې هر څومره مهرباني پرته ده هغومره پکې د محبوب حقارت هم شته، مگر په عشق کې کبر او لویي نه ځایږي او

اغاثوب نه مني، دی انسان ته په ډېر لوی حق او ډېر زیات احترام قایل دی، مگر دغه حق ورته په سوال او گدایي د استرحام له لارې نه غواړي، د عدالت په اساس یې غواړي. که بشر بڼه انصاف وکړي خواران او مزدوران په بډایانو باندې ډېر لوی حق لري، خو دغه حق پټ پاته دی او خلکو هېرکړی دی.

روسو وایي: (هر وخت چې تاسې یو اسمان خراش قصر وینئ، یقین وکړئ چې د یوه ولایت کورونه د دغه قصر د بنا دپاره وړان شوي دي) که چېرې سم او صحیح حساب منځ ته راشي ډېر لوی بډایان د ډېرو زیاتو خلکو پوروي دي او د دوی خیرات په حقیقت کې د دغه پور نیمگړې ادا ده، که یو سړی په دغسې احساس خوار او غریب ته څه ورکوي احساس یې ډېر لوړ او عالي دی او له هغه بل نه، چې دا کار خپل رحم او کرم گڼي عالي همت او لوړ شعور لري.

د چا پوهه چې د عشق په اب و هوا کې وده وکړي او عواطف او احساسات یې په عقل غالب وي، هغه د مترلینګ په شان فکر کوي او له نورو پوهانو نه یې فکر بل راز وي.

بڼه او بد

خدای خبر دی، چې غل وکه خونې، یا یې کوم ډېر د شرم کار کړی و، هر څه چې و، خو خلکو یې مټې تړلې وې او حاکم ته یې راوست، هر یوه ویل: دی ډېر بد سړی دی مونږ د ده له لاسه ډېره په عذاب یو، دی باید بندي شي او ډېره سخته سزا وویښي.

حاکم هغه بد وگانه او زندان ته یې ولیږه، د هغه خپلوان اخندزاده صاحب ته ورغلل او هغه یې حاکم ته وروست، کله چې حاکم د اخندزاده صاحب له راتگه خبر شو یوه ټوټه مخې ته ورغی، د هغه لاسونه یې بنکل کړه او په ډېر عزت یې خپل ځای ته راوست. د اخندزاده صاحب له خبرې هېڅوک نه شو وتلی، حاکم هم د ده امر ته غاړه کېښوده او بندي یې خوشې کړ.

ما چې دغه حال ولید په دې پوه شوم، چې دلته د بنو او بدو فرق نه شته، ځکه د بڼه سړي لاسونه بنکلوي او د بدو سړو لاسونه تړي، مگر ټول د بنو او بدو په فرق یو شان نه دي پوه شوي. د همدې له امله هغه سړی، چې د خلکو په نظر کې بد و اخندزاده صاحب بڼه وگانه او له بنده یې خلاص کړ. زما ملگري وویل: دوی د بنو او بدو په تمیز کې ډېر غولېدلي دي، وایي زموږ ملک ډېر بد سړی دی، ځکه چې د غلو ملگری دی او غله په حاکم باندې خوشې کوي، مگر همدغه کار چې اخندزاده صاحب وکړ هغه ته بد نه وایي.

هرکله چې خونیان او داړه مار بنديان شي د ده په برکت خوشې کېږي او د گنهارو شفاعت د ده کار دی. دی یوازې له حاکمانو نه غله نه خلاصوي. که شکرانه غټه وه په آخرت کې یې هم د خلاصولو ذمه کوي او پس له مرگه یې هم ملگري دي.

که یو حاکم یو غل د ملک په خوله خوشې کړي دا کار دوی ته بد ښکاري، مگر که د اخندزاده صاحب سفارش یې پرېږدي، نو بیا په بڼه سریتوب او دینداری کې حسابېږي. د هر چا بدې که په ډېرو پردو او رنگونو کې پټه وه هغه د دوی په نظر کې بڼه سړی دی او که چا خپله بدې نه پټوله یا یې نه شوه پټولی دوی ورته بد وایي او په بد نامه یې یادوي.

دوی هغه څوک غل گڼي، چې د سوداگرو قافلې وهي او د بډایانو په کورونو داړې غورځوي، مگر د هغه چا لاسونه او پښې بنکلوي چې په چل او فرېد د خبراتونو قافلې خپل کاله ته راگرځوي او د مسکینانو حق غصبوي.

پخوانی ډیوی

په کاله کې برق لگېده، مگر پاس په رف باندي د تورو تېلو مسینه ډیوه ایښې وه، په څنگ کې یې یوه بله ډیوه هم وه، چې یو وخت پکې شمع بلېده.

هغه خوا د خاورو تېلو لایتین ښکارېده او داسې معلومېده، چې هرې ډیوي په خپل وخت کې دا کور رڼا کړی او د کاله خلکو یې په رڼا کې ډیوي شپې سبا کړي دي، مگر اوس ترېنه څه کار نه اخیستل کېږي او د شپې په کور کې برقونه بلېږي.

د زمانې دا عادت دی، چې زاړه شیان له کاره باسي او نوي شیان په کار اچوي، مگر خلک خپل زور حال نه هیروي او زړو شیانو ته په جگورفونو باندي ځای ورکوي.

دا عادت بد نه دی، چې څوک زاړه خدمتونه هېر نه کړي او زړو خدمتگارانو ته په قدر وگوري، مگر کار باید له نوو شیانو واخیستل شي او په کورونو کې وخت په وخت نوې رڼا گانې پیدا شي.

انسان په هر وخت کې یوې رڼا ته محتاج دی او دا رڼا د هر کاله خپله څېره او خپله وضع بدلوي. د عالم تغیر چې د دنیا یو قانون دی همدغه تقاضا لري، چې هر څه باید یو راز او بل راز شي او یوازې لوی خدای تل تر تله په یوه حال باقی وي. د همدغه بدلون او تغیر په وجه د علم او پوهې رڼا هم هر وخت خپل فانوس بدلوي او د لوبو په بدلون په لوبو کې پراته شیان هم بل راز کېږي. هغه رڼا چې د خاورو له تېلو پیدا کېږي هغه نور، چې د لمر او سپوږمۍ له کوره راځي، هغه برېښنا چې د اوبو له اېشار څخه حاصلېږي د ظرف او محل په اعتبار یو له بله بېلېږي. که څوک په دغو ظاهري صورتونو ونه غولېږي او حقیقت ته ځیر شي، نو د شرمو او پښې په بوتو د غوزانو او زیتونو په ونو کې یوه رڼا موجوده ده، چې په هر راز ډیوه کې بېل کیفیت پیدا کوي. که څوک هغه تیل چې په ډیوه کې ویني یا دغه سیزونکی برق، چې په برقي نغریو کې گوري په اوبو کې ولیدی شي هغه ته اور او اوبه دومره فرق نه لري او د جهان په هره زره کې یوه رڼا ویني، چې د صحرا په کانو کې هم شته. هغه نور چې کلیم په کوه طور کې لیده، په هره ونه کې شته، مگر محرمانه سترگې غواړي.

که د انسان تعقل قوي شي او د حواسو له قیده واوزي (که څه هم د بشر اوسنی پوهه هماغه رڼا ده، چې د حواسو له کړکیو راننوتلې ده) په هر شي کې به یو نور گوري او د وجود په نړۍ کې به دا تور او سپین نه وي! اوس مونږ د حواسو له تاثیر لاندې یو، چې په تېلو غور لاسونه په پندانه وچوو.

که لوبښي او ظروف زمونږ د نظر مانع نه شي، نو په هر کور کې د یوې ویالې یا د یوې چینې اوبه دي او د ټولو مشرب یو دی.

که مونږ د سیند او ویالې، د کوهي او کاریز، د واورې او باران په نومونو او صورتونو ونه غلېږو، نو واوره، بلۍ او باران د یوې کورنۍ خلک دي او اور او اوبه هم دومره پردي نه دي، په حقیقت کې همدغه

خوږوالی دی، چې په خټکي، هندواڼه، توت، انگور، ناک او منډه کې يې حلول کړي او په هر محل کې يې بېل صورت بېل خوند او بېل نوم پيدا کړی دی.

هغه لوی او واړه خمونه، چې د بېلو بېلو میوو او دانو شربتونه او عرقونه پکې پراته دي ټول یو کیف لري او د کجورو او اوربشو په مېنځ کې څه فرق نه شته. په دغسې کتنه چې سپری له اشکالو او صورتونو نه هغه خوا وگوري سپری ته دا معلومېږي، چې کورت او شپږمې له یوې غږکې راوتلي دي او مایعات او جمادات زمونږ ظاهري حواسو بېل کړي دي.

هغه وخت چې زمونږ تماس او تعلق له مادياتو نه قطع شو او مجرد شو بڼایي، چې د نن ورځې علم او معرفت بل راز شي او دغه رڼا بل شانته ووينو، دغه وخت به د نن ورځې وسایل لکه د دې کوټې بېکاره ديوي په کارنه وي او علم و پوهه به په نورو قلبونو کې ځان څرگند کړي، چې اوس يې مونږ نه شو ليدلی.

انتخاب

زما ملگری له اجتماعي مسایلو سره ډېره زیاته علاقه لري، کله چې ولس د شوروي دپاره وکیلان انتخابوي یا د حکومت مشر خپل وزیران ټاکي دی په انتخاباتو باندې په زړه کې سل اعتراضه لري.

د ده په نزد سم او صحیح انتخاب ډېر مشکل کار دی او که دغه کار بل څوک کوي، دی پکې ډېر عیبونه پيدا کولی شي. دی وايي د گوستا ولوبون دا خبره رښتیا ده، چې په خلکو باندې حکومت کول دومره گران کارنه دی، لکه چې په خلکو کې لایق کسان پېژندل او انتخابول مشکل کار دی.

زما ملگری دا یوه لویه اشتباه گڼي، چې اجتماعي کارونه داسې کسانو ته وسپارل شي، چې هغوی په خبرو کې ډېر مهارت لري او په خبرو ډېر ښه پوهېږي. ده د کوم عالم خبره ډېره خوښه کړې ده چې په خبرلو څو نطقانو کې د فکر خاوندان ډېر لږ پيدا کېږي.

د ده په نزد هغه څوک، چې ډېرې ښې خبرې کولي شي ښه ښه کارونه نه شي کولی او ډېر فکر کونکي هم د کار څک نه دي.

زه د ده دا خبره ځکه ښه گڼم، چې دی په خپله د فکر خاوند دی او په خبرو کې هم ډېر ښه دی، هغه څوک چې د ځان په باب کې هم له حقه نه تېرېږي او د قضاوت په وخت کې په ځان هم حکم کولی شي باید ښه يې وگڼو او په قدر ورته وگورو. اوس خو به پوه شوي یاست، چې زما ملگری په اجتماعي مسایلو کې څومره عمیق فکر لري، مگر زما علاقه له ده سره په فکري او علمي دقت نه ده بنا، بلکې د ده شعر او ادبي جنبه مې ډېره خوښه ده.

دې علاوه په دې، چې شاعر او ليکونکی دی په شعر او ادب کې ډېره ښه نقادي هم کولی شي، يعنې که هر څومره ښه شعر بد په نظر ورغی يا د شعر خاوند ښه سړی نه و، دی پکې داسې باريک عیبونه پيدا کولی شي، چې نور يې په ذره بين هم نه شي ليدلی، مگر کوم شعر چې دی په خپله انتخاب کړي هغه هم ډېر ښه نه وي يا يې نور په ښه والي نه شي پوهېدای. گورئ! زما مقصد دا نه دی، چې ښه شعر او بد شعر نه پېژني، بلکې يقين لرم چې ادبي محاسن او معاييب ورته ډېر ښه معلوم دي، زما په نظر کې دی ډېر ښه شاعر دی، مگر د ده له باريک نظر څخه په وېره کې يم، چې دا خبره يې په مزاج بده ونه لگېږي، ځکه چې اناتول فرانس په خپل يوه کتاب کې ليکلي دي، چې ډېر ښه شاعر هماغه دی چې ډېر خود پرست وي او بې له ځانه بل څوک په نظر کې نه لري.

زما دغه ملگري يوه ورځ د وطن په کاردارنو باندې بحث کاوه، چې ځينې يې ښه گڼل او ځينې بد، ما چې د ده دغه انتخاب وليد په دې پوه شوم، چې د شعر له پېژندلو نه د سړو پېژندل گران کار دی او د اشخاصو په عمل کې دومره اختلاف نه شته، لکه چې په نظر کې شته.

دا کېدی شي چې ډېر خلک په يوه چلم خوله کېږدي، مگر فکرونه او نظرونه يوراز نه دي، د حسن انتخاب، د شعر انتخاب، د شخص انتخاب په هر ځای کې يوه اختلافي مسله ده، چې د هر چا د ذوق او نظر په لحاظ فرق کوي. که هر چېرته لار شئ او هر چا ته لار شئ يو به د بل په انتخاب اعتراض کوي او دغه شکايت به هر ځای موجود وي.

حجازي د ايران ډېر ښه او مشهور ليکوال ليکي: زما يو دوست چې له ډېرو ښو ليکوالو څخه دی د ايران په فرهنگستان انتقاد کاوه، چې په دغه علمي او ادبي انجمن کې ولې ځينې بېسواده اشخاص په عضويت انتخاب شوي دي او لياقت ته نه دي کتل شوي، مگر څومره چې ده د ايران د فرهنگستان اعضاوو ته بد ويل هغومره يې د فرانسې د اکاډمۍ اعضاء ستايل او د هغوی انتخاب يې ډېر صحيح گانه، خو ورځې وروسته چې زه (حجازي) د فرانسې د اکاډمۍ له يوه غړي (مسيوما سين يون) سره په پاريس کې مخامخ شوم، نو د اکاډمۍ بحث منع ته راغی او هغه په ډېر قهر وويل: (د فرانسې له اکاډمۍ نه خرابه دستگاه بله نشته. خو ورځې پخوا يو تن د کتابونو ناشر، يعنې (کتاب پېرودونکي) کتاب فروش، چې د اکاډمۍ د ځينو اعضاوو کتابونه د تملق دپاره چاپوي او خرڅوي يې د اکاډمۍ غړی شوی، چې د ادبياتو په پوله هم نه دی تېر شوی).

دا کيسه همدغلته پرېږدئ، چې د فرانسې د اکاډمۍ انتخابات د اناتول فرانس په وخت کې وگورو. دغه لوی او مشهور ليکوال په خپل يوه کتاب کې د دوو تنو (شاگرد او استاد) مذاکره د اکاډمۍ د يوه غړي په باب داسې ليکي.

شاگرد: مسيو... د اکاډمۍ په عضويت انتخاب شو او دا انتخاب زه ډېر بد گڼم. دا سړی د معاشرت په ادابو ډېر ښه پوهېږي او له هر حزب سره تگ راتگ لري، سربېره په دې يوې لوړې کورنۍ ته هم منسوب دی او وراره يې د کليسا واکدار دی. دی په خپله هم ډېر څه لري او په کاله کې يې ډېر ښه شراب پيدا کېږي،

مگر ذوق او هنر نلري او د لوړې قريحې خاوند نه دی، ځکه راته دغه انتخاب ډېر ناوړه معلومېږي او په بد نظر ورته گورم. استاد: ناوړه انتخاب ته هېڅکله بد مه وايه او په دې پوه شه، چې په کارونو کې د تصادف او انفاق ۱- ۲ برخه ډېره زياته ده، هغه کار چې تاسو ته مسخره معلومېږي په حقيقت کې يو انتقام وي، چې تقدير يې د تفريح د پاره د عقل او تدبير له خاوندانو څخه اخلي.

تاته دې دا معلومه وي، چې په دغسې انجمنونو کې د هوس او تفنن د پاره هم ځای پرېښودل په کار دي. د قريحې او نبوغ خاوندان غالباً د معاشرت او گذران خلک نه وي.

تاته دې، د قريحې او نبوغ خاوندان غالباً د معاشرت او گذران خلک نه وي.

که يوه جامعه سل په سلو کې عقلي او منطقي وي سل په سلو کې به د تحمل وړنه وي او د عدالت له ساره فشار لاندې به هر څه ساړه وي. کوم انجمن چې يوازې له لويو او فوق العاده اشخاصو جوړ شوی دی ډېر لږ خلک به ورسره علاقه ولري. ډېره بنه ده چې ټيټ او حقير اشخاص له دوی سره گډ شي او د تفريح باعث وگرځي. په دغه صورت کې به ټيټ کسان له لوړو کسانو نه علمي او معنوي استفاده کوي او لويانو به هم، چې خپله مقايسه له دوی سره په نظر کې نيسي خوند اخلي. دا کار د دواړو په گټه دی او اکاډمي په دغه ډول د خپلو مهمو غړو اهميت نورو ته ورکولی شي. څنگه چې د لمر او ستورو څخه ځينې ذاتي او ځينې اکتسابي ځلښت لري، د اکاډمي اعضاء هم بايد دغه راز وي، چې د ځينو رڼا ځينو نورو ته انتقال او سرايت وکړي.

دغه راز ناوړه انتخابات د دغه انجمن د حيات او بقا د پاره ډېر ضرور معلومېږي او ډېره بنه ده، چې اکاډمي د خپلو غړو په انتخاب کې اشتباه وکړي يا د تصادف له تاثير لاندې راشي او دغه راز خلک هم انتخاب کړي.

که ناوړه اشخاص هېڅکله د اکاډمي په غړيتوب نه انتخابېدلی، نو هغو کسانو ته به ډېر لوی توهين او تحقير متوجه و، چې اکاډمي نه قبلولې. مونږ بايد دغه راز ظاهري اشتباهات حقيقي هونبنياري وگڼو او په نفرت ورته ونه گورو.

د عقل برخه په ژوندانه کې

پاک خدای چې ژوند پیدا کړ غرايز يې هم ورسره پیدا کړه، چې ژوند وساتي او د حیات شمع مړه کېدو ته پرې نږدې.

همدغه غرايز دي، چې د هوا مرغان او د ځمکې ځناور يې د زيرولو او نسل سالتو کار ته داسې متوجه کړي، چې هېڅ غفلت پکې نه ځاييږي. د همدې لامله د هوا مرغان هر کال نوي کورونه جوړوي او نوې هڅې پکې ږدي. له هڅيو نه بچي را ايستل او بچو ته دانه په خوله کې راوړل د غريزې کار دی.

يو کوچنی ماشوم، چې په لومړۍ ورځ د مور په تې باندې خوله ږدي او وري يې بې له غريزې بل لارښونکې نه لري، هغه پاملرنه چې يوه چرگه يې د خپلو بچيو په نسبت لري کوم تعليمي کار نه دی، بلکې د غريزې او فطرت په تقاضا اجرا کېږي. کومه شهواني قوه، چې نر او بنځه يې يو د بل په نسبت لري د غريزې غوښتنه ده، چې د ژوند ساتلو او د نسل د بقاء دپاره په انسان او حيوان کې وجود لري، يعنې د ژوندانه ساتنه او د نوع پايښت د غرايزو وظيفه ده. هر کله چې غرايز په حيوان کې ډېر قوي وي او په انسان کې ضعيف غوندي دي، نو انسان ته عقل هم ورکړ شو، چې د ژوند په کار کې له غرايزو سره مرسته وکړي او د غريزې په خوښه استعمال شي، يعنې عقل يوه آله ده چې غريزه يې استعمالوي، نو عقل بايد د ژوندانه د وسايلو برابرولو په کار کې صرف شي او د ژوند اسباب برابر کړي، نه دا چې د حقايقو او پتو اسرارو د کشفولو په کار کې صرف شي او د ژوند اسباب برابر کړي، نه دا چې د حقايقو او پتو اسرارو د کشفولو کار ترېنه واخلو او بېخايه يې استعمال کړو. د عقل اصلي کار همدغه دی، چې له مادې سره تعلق پيدا کړي او په موادو کې تصرف وکړي. طبيعي علوم او رياضي علوم دا مدعا ډېره ښه ثابتوي، چې د عقل کار له جسم او مادې سره دی چې بايد ابعاد وپيژني او کميت ته متوجه شي، ځکه چې د کيفيت پېژندنه د عقل کارنه دی او عقل د دغه مقصد دپاره نه دی پيدا شوی همدغه سبب دی، چې انسان يا له کيفيت نه بېخي غافل دی يا کيفيت ته هم د کميت په نظر گوري، مثلاً: زمانه په اصل کې کيفيت دی او د کيف له مقولې لاندې راځي، مگر انسان د خپلې ساعت تيرۍ دپاره، چې د ژوندانه يکخواختي ورکه کړي دغه کيفيت له مقولې لاندې راوست او د ځمکې حرکت د ستورو حرکت او نور حرکتونه يې زمانه وبلله، هئيت نجوم رياضيات په همدغه مفیده اشتباه بناه شوه او د دغې لويې غلطۍ په وسيله لوی لوی مقصدونه حاصل شول.

که انسان ښه غورو کړي پوهېږي، چې عقل انسان ته د دې دپاره ورکړ شوی دی، چې د الاتو او مصنوعاتو په جوړولو کې ترېنه کار واخيستل شي او يو څه جوړ کړي، نه دا چې په څه پوه شي او د کميت ادراک وکړي.

د عرب پوهان په دغه راز ښه پوهېدلي دي، ځکه يې د ژوند ښه کولو په کار کې له عقل او پوهې نه ډېر کار اخیستی دی او زمونږ پوهان په نورو تصوراتو کې غرق دي. مونږ بايد د جوړولو او پوهېدلو په فرق قايل شو. جوړول اسانه کار دی، مگر پوهېدل گران کار دی. د شاتو مچۍ عسل جوړوي، مگر په حقيقت يې نه پوهېږي. مونږ ژوند کوو او د ژوند وسايل برابر وو، مگر د ژوندانه په حقيقت نه يو پوه شوي. ډاکټران او طبيبان د ژوند په خدمت تر ډېره حده موفق شوي دي او د زړه حال، د سږو حال ورته معلوم دی، مگر ژوند نه پېژني او له روح نه ناخبره دي. د انسان ډېره لويه او مهمه وظيفه د ژوندانه ساتنه او روزنه ده. عقل او فکر، علم و فن د همدغه مقصد دپاره دي، چې د ژوندانه اسباب او وسايل برابر کړي او په همدغه لاره کې ترېنه کار واخيستل شي.

حسابي خبرې

استاد ويل: تاسې بايد هر وخت له ځان سره حساب وکړئ او حسابي خلک اوسئ!

د دوه يو حسابي درس دا و: که يو عدد له بل سره داسې يو ځای کړو، چې يو پاس او بل لاندې وي لکه ۲ نو څلور (۴) ترېنه جوړېږي او دواړو وجود هم په خپل حال نه پاتې کېږي، که دواړه څنګ په څنګ يو ځای کړو لکه: ۲۲ دوه ويشت ورنه جوړېږي او دوه شلې کېږي. د دواړو عددونو شکلونه او صورتونه هم په خپل حال پاتې کېږي، ځکه چې دلته د ملګرتيا او ورورولۍ راز پټ دی او په هغه بل صورت کې تفوق تسلط او محو وه کول معلومېږي.

ده ويل: که دوه مساوي عددونه لکه: (1-1) (2-2) (3-3) هريو له بل نه وړاندې يا وروسته کړو نتيجه يې يوه ده، مګر په دوه متفاوتو عددونو کې تقدم او تاخير ډېرزيات فرق راوړي او په مقدار کې ډېر تفاوت راځي. که مونږ (يو) او نه (يو) ځای کوو او داسې يې لیکو (۱۹) نونس کېږي، مګر شل کېږي نه، که همدغه دوه عددونه داسې وليکو (۹۱) خبره سلوته نږدې کېږي او ډېرزياتوالي پکې راځي.

شعر او فلسفه

وربځې پورته په هوا کې دي، څاګانې بنکته په ځمکه کې.
هغه څه چې په هسکو وربځو کې شته په ژورو څاګانو کې هم شته په دغو اوبو باندې هم هماغه تنده ماتېږي.

د لوړخيال او د ژور فکر نتيجه يوه ده.

ته: يا خپل نظر ډېر لوړ کړه يا په خپل گربوان کې ډېر سر بنکته کړه:

د شاعر او فيلسوف فرق همدغه دی

زه شعر او فلسفه دغه شان گنيم

ولارې اوبه

له بناره ووتم سمه او ودانۍ مې پرېښوده، د لوړو غرونو سر ته وختم، له هغه ځايه ستاسې لوړې ماڼۍ
ډېرې ټيټې ښکارېدې او په دې پوه شوم، چې مونږ په ډېر ټيټ محيط او ټيټه هوا کې ژوند کوو.
د غره له سره ډېر لرې ځايونه ليدل کېږي او نظر ډېر لرې څار کوي، ځکه ما هم د زمان او مکان په لرې
گوټ کې هغه څه لیده، چې د کور او کلي خلکو نه شو ليدلی.

همدغه وخت زه وپوهېدم، چې فرعون او قارون په کلو او ښارونو کې پيدا کېږي، مگر خدايي تجلې په
غرونو کې ځان ښي او کلیم له کوه طور نه الهام اخلي. د لمر لومړۍ رڼا د غرو په څوکو پرېوزي او وروستۍ
وداع هم د غرو له څوکوسره کوي. شپانه په غرونو کې دي او قصابان په ښارونو کې.
د بودا او زردشت ښې نښانې په غرونو کې دي او فرهاد د عشق د غره ازانگه ده.
د غرونو اوبه ډېرې پاکې او ډېرې رڼې دي. د غرونو هوا ډېره صافه او بې دورو ده.
تاسې غرونو ته يوازې د کمیت په لحاظ مه گورئ، د کیفیت په لحاظ هم دلته ډېر څه شته، چې په سمه
کې نه شته.

که په غرونو کې قيمتي لعلونه شته، نو د غرونو ښکلي او ښايسته منظرې هم په ښارونو کې نه پيدا
کېږي.

زه غرونو ته نن دارو او تماشو دپاره تللی وم او د ولاړو اوبو سيل مې کاوه، ما ته چا ويلې و، چې هلته يو
ډېر لوی ډنډ دی، چې پخوا به پکې ښاپېريو لمبل او ملوک به له بدرۍ سره همدغلته کتل.
زه لاړم او دغه ډنډ مې وليد د ډنډ په غاړه ډېر ساعت کښېناستم او تر ډېره وخته له فکر او خيال سره
مشغول وم.

دغه لوی ډنډ د صبر او سکون په مقام کې څه شور او فرياد نه کاوه، د حال په ژبه يې خپل عميق
احساسات داسې ښکاره کول.

زه د لویو غرونو په ډېره لويه کنده کې ايسار يم او د ولاړو اوبو په نامه يادېږم، زما ليدو ته خلک راځي او
زما مهيبه منظره ويني. هېڅ لامبوزن دا جرئت نه کوي، چې زما په سر ودانگي او زما مخ په څپېرو ووهي.
په ما باندې د چاپېرې نه گرځي زما کبان څوک نشي نيولی، د هېچا جال په ما باندې نه دی لوېدلی. زه د
هېچا په واک او اختيار کې نه يم، مگر په عين حال کې بې واکه او بې اختياره يم. زما په پښو کې لکه
غرونه لوی لوی زنجيرونه پراته دي او زه يې ځای په ځای درولی يم.
هغه ازادي، چې له مستو سيندونو او زورورو سېلابونو سره شته له ما سره نه شته.

زه عمق لرم، شور او مستي لرم، موج او حرکت لرم.
زه ډېر خلک غرقولی شم، مگر ځان له قیده نه شم خلاصولی.

زما قوت او طاقت ایسار دی، ما خان ته د یوې چینې او یوه لښتې قدر ته مجرا پیدا نه کړه او د دغو ماشومانو ازادې هم زما په برخه ونه رسیده. زه ډېر لوی قوت یم، مگر ازاد نه یم، ایسار یم، ځکه هېڅ نه شم کولی او هېڅ رانه جوړ نه شوه.

زما عمر عبث تېرېږي، نه رانه برق او بریننا پیدا شوه نه سمسور باغونه، نه مې جهان ولیده او نه جهان ولیدم. زه بنارونو او ودانۍ ته ښکته نه شوم. ما خپل موج او حرکت ونه لید او د شور او مستۍ په کیف ونه پوهېدم. زه د خان غوندې نورو ډنډونو سره یو ځای کېدای نه شم، مگر د کابل سیند د کونړ له سیند سره یو ځای کېږي او دواړه له اباسین سره خپل موجونه خپل شور او خپله مستۍ یو ځای کوي. قید او اسارت عزیزان له عزیزانو نه لرې ساتي، ځکه د یوه کوهي او به له بل سره نه شي گډېدلې. لوی ډنډ ته لاره نه لري، مگر د اسمان وربخې یو له بله گډېږي او د یوه باغ مرغۍ بل باغ ته ځي. زما طبیعي میل دانه دی، چې ځای په ځای غلي ولاړ یم او هېڅ حرکت نه کوم. زه د سېلابني حرکت او توپاني قوت غوښتونکې یم.

زه باید دغه سکندري ضد مات کړم او ځانته لاره پیدا کړم. که زه له دغه قیده خلاص شم. زما له طوفان به خلك وویرېږي او زما له فیضه به ملکونه اباد شي.

زه به بحر او دریاب ته لاره پیدا کړم او هلته به بې برخې نه یم. زما په زړه کې ډېر څه نه شته، مگر د شور او غوغا ژبه نه شته. ته زما د حال په ژبه پوه شه او زما په حال کې عمیق فکر وکړه. هغه وخت، چې زه د ډنډ په غاړه ناست وم، لکه صحب حال په بل حال کې وم او د خیال پروازونه ډېر او چت وو.

په دغه وخت کې زه له لوړو خیالونو او ژورو فکرونو سره اشنا شوم او ډېر لرې به مې کتل همدغه وخت ما ته د پسرلي زورور بارانونه رایاد شوه، چې له دې لوړو غرونو په ډېر شور او زور مخ ښکته روان وو او هیچا یې مخه نه شوه نیولې.

د هغه سېلاب تعلق د اسمان له وربخو او اسماني برېښنا گانو سره وه، ځکه یې ډېرې ځمکې لاندې کړې او له هره قیده ازاد و.

دا ډنډ له تپت او ژور محیط سره علاقه لري، ځکه په ځای ولاړ دی او عمري قید تېروي. ای هغو کسانو، چې د پوهې او هوښیاری عمق ته پریوتې یاست او په اسفل السافلین کې ژوند کوی! په دې پوه شئ، چې دغه راز لوی ډنډونه د هغه شبنم مقام او منزلت نه شي پیدا کولی، چې د شپې د گل په نازکو پاڼو پرېوزي او سحر د لمر د وړانگو او حرارت سره اسمان ته خپږي.

هغه اوبه چې د نورو څاگانو په تل او تورتم کې دي، په دې نه شي پوهېدی چې د پسرلي بارانونه او سېلابونه څنگه دي او څه کوي؟

دغه راز لور مضمون دغسې ټيټو ته نه شو ويلی او د ژورو څاگانو په اوبو کې د دنيا زورور بارانونه هم موج او حرکت نه شي پيدا کولی.

ښه حاکم

هغه چې نه نفس لري، نه نفسي خواهشات.
نه يې په زړه کې ډار شته، نه طمع.
نه له موقوفی وېرې، نه د ترفيع پروا لري.
نه رشوت اخلي، نه تنخواه.
نه له چا سره عناد لري، نه د چامراعات کوي.
نه د چا مخ گوري، نه چا خټ.
نه زور ور پېژني، نه غريب.
نه يې څوک خپل دي او نه پردي.
نه سپارش مني، نه تملق اوري.
نه چاته خاندي، نه چاته وچولی تريووي.
پوهيږئ دا حاکم څوک دی؟
هو! قانون او عدالت.